



ಪುಂಗವ

ರಾಷ್ಟ್ರೀಯ ಜಾಗರಣ ಪತ್ರಿಕೆ



ಪಂಥರಪುರದ ವಿಠಲನ ದರ್ಶನಕ್ಕೆ ಪಲ್ಲಕ್ಕಿ ಹೊತ್ತು ಸಾಗುತ್ತಿರುವ ವಾರಿಯ ಒಂದು ದೃಶ್ಯ.

ಪಾಕ್ಟಿಕ

ಸಂಪುಟ : 40 ಸಂಚಿಕೆ : 1 ವಿಳಂಬ-ಶ್ರಾವಣ ಕಲಿಯುಗಾಬ್ಬ 5120 15-08-2018 ತ್ರೈವಾರ್ಷಿಕ : ರೂ. 150.00 ಬಿಡಿ ಪ್ರತಿ : ರೂ. 3.00 ಪ್ರಟಗಳು : 4

ಎನ್‌ಆರ್‌ಸಿಗೆ ತಗಾದೆ - ದೇಶದ ಸುರಕ್ಷತೆಗಿಂತ ಮತಬ್ಯಾಂಕ್ ರಾಜಕಾರಣವೇ ಮುಖ್ಯವಾಯಿತೇ?

ಕಳೆದ ಕೆಲವು ದಿನಗಳಿಂದ ಆಸ್ಸಾಮ್ ರಾಜ್ಯದ ನ್ಯಾಶನಲ್ ರಜಿಸ್ಟರ್ ಆಫ್ ಸಿಟಿಜನ್ಸ್ - ಎನ್‌ಆರ್‌ಸಿ ಒಂದು ಚರ್ಚೆಯ ವಿಷಯವಾಗಿದ್ದು ಕಾಂಗ್ರೆಸ್, ಪಶ್ಚಿಮ ಬಂಗಾಳದ ತೃಣಮೂಲ ಕಾಂಗ್ರೆಸ್ ಆದಿಯಾಗಿ ಅನೇಕ ವಿರೋಧ ಪಕ್ಷಗಳು ಕೇಂದ್ರ ಸರ್ಕಾರವನ್ನು ಗುರಿಯಾಗಿಸಿಕೊಂಡು ಕಟು ಟೀಕೆ ಮಾಡುತ್ತಿವೆ. ಪಶ್ಚಿಮ ಬಂಗಾಳದ ಮುಖ್ಯಮಂತ್ರಿ ಮಮತಾ ಬ್ಯಾನರ್ಜಿಯಂತೂ ಎನ್‌ಆರ್‌ಸಿಯಿಂದಾಗಿ 'ಆಂತರಿಕ ಯುದ್ಧವಾಗುವುದು, ರಕ್ತಪಾತವಾಗುವುದು' ಎಂಬಲ್ಲಿ ರೀತಿಯ ಹೇಳಿಕೆಗಳನ್ನು ನೀಡುತ್ತಿದ್ದಾರೆ. ಮಾಜಿ ಪ್ರಧಾನಿ ದೇವೇಗೌಡರೂ ಸಹ ಮಮತಾ ಬ್ಯಾನರ್ಜಿಯವರಿಗೆ ಬೆಂಬಲ ಸೂಚಿಸಿದ್ದಾರೆ. ಆದರೆ, ಆಸ್ಸಾಮ ರಾಜ್ಯದಲ್ಲಿ ನೆಲೆಸಿರುವ ಭಾರತೀಯ ನಾಗರಿಕರು ಯಾರು ಮತ್ತು ಬಾಂಗ್ಲಾದೇಶದಿಂದ ಅಕ್ರಮವಾಗಿ ನುಸುಳಿಬಂದು ಇಲ್ಲಿ ನೆಲೆಸಿ ಅಕ್ರಮ ಮಾರ್ಗಗಳಿಂದ ರೇಶನ್ ಕಾರ್ಡ್, ಮತದಾರ ಚೀಟಿ, ಆಧಾರ ಕಾರ್ಡ್, ಪಾಸ್‌ಪೋರ್ಟ್‌ಗಳನ್ನು ಪಡೆದು ಸರ್ಕಾರ ಭಾರತೀಯ ನಾಗರಿಕರಿಗೆ ನೀಡುವ ಸವಲತ್ತನ್ನೂ ಲಪಟಾಯಿಸಿದ್ದಲ್ಲದೇ ಸ್ಥಳೀಯರ ಮೇಲೆ ದಬ್ಬಾಳಿಕೆ ನಡೆಸಿ ಹಿಂಸಾಚಾರ ನಡೆಸುವವರನ್ನು ಗುರುತಿಸುವ ಸಲುವಾಗಿ ಸರ್ವೋಚ್ಚ ನ್ಯಾಯಾಲಯದ ಆದೇಶದಂತೆ ಅದರ ಮೇಲುಸ್ತುವಾರಿಯಲ್ಲಿ ನಡೆದ ಆಸ್ಸಾಮಿನ ಎನ್‌ಆರ್‌ಸಿ ಪರಿಷ್ಕರಣೆ ಪ್ರಕ್ರಿಯೆಯ ಮೂಲ ವಿಷಯವನ್ನು ರಾಜಕೀಯ ಲೆಕ್ಕಾಚಾರಕ್ಕೆ ವಿರೋಧಿಸುವವರು ಯಾರು ಗಮನಿಸದೇ ಇರುವುದು ಸ್ಪಷ್ಟ.



ಎನ್‌ಆರ್‌ಸಿಯಲ್ಲಿ ಏನಿದೆ? ಯಾಕೆ ಅದನ್ನು ಪರಿಷ್ಕರಿಸುವಂತೆ ಸ್ವಯಂ ಸರ್ವೋಚ್ಚ ನ್ಯಾಯಾಲಯ ಆದೇಶಿಸಿತು? ಭಾರತದ ಒಂದು ರಾಜ್ಯದಲ್ಲಿ 'ತಾವು ಭಾರತದ ನಾಗರಿಕರು' ಎಂದು ಸಾಬೀತುಪಡಿಸಬೇಕಾದ ಸನ್ನಿವೇಶ ಯಾಕೆ ಬಂತು? ಎನ್ನುವುದನ್ನು ಮೊದಲು ಅರಿತುಕೊಳ್ಳುವುದು ಒಳ್ಳೆಯದು.

ಬಾಂಗ್ಲಾದೇಶಿ ನುಸುಳಿಕೊರತ ಸಮಸ್ಯೆ ಆಸ್ಸಾಮ್ 1970ರ ದಶಕದಿಂದ ಎದುರಿಸುತ್ತಿರುವ ಗಂಭೀರ ಸವಾಲು. ಅಕ್ರಮ ವಲಸೆಯಿಂದಾಗಿ ಬಾಂಗ್ಲಾದೇಶದ ಗಡಿಯ 9 ಜಿಲ್ಲೆಗಳ ಜನಸಂಖ್ಯಾ ಸ್ವರೂಪವೇ ಬದಲಾಗಿ ಹೋಗಿದ್ದು ಕೆಲವು ಜಿಲ್ಲೆಗಳಲ್ಲಿ ಮುಸ್ಲಿಂ ಜನಸಂಖ್ಯೆ ಶೇ. 80ರ ತನಕ ಮುಟ್ಟಿದೆ. ಹೀಗೆ ಬಂದ ಬಾಂಗ್ಲಾ ಮುಸಲ್ಮಾನರು ಇಲ್ಲಿನ ಸ್ಥಳೀಯ ನಿವಾಸಿಗಳ ಭೂಮಿಯನ್ನು ವಶಪಡಿಸಿಕೊಂಡಿದ್ದಲ್ಲದೇ ಅವರ ಮೇಲೆ ನಿರಂತರ

ಹಿಂಸಾಚಾರ ದೌರ್ಜನ್ಯ ನಡೆಸುತ್ತ ಬಂದರು. ಆಸ್ಸಾಮಿನ ಈ 9 ಜಿಲ್ಲೆಗಳ ನಿವಾಸಿಗಳು ತಮ್ಮದೇ ರಾಜ್ಯದಲ್ಲಿ ನಿರಾಶ್ರಿತರಾಗಿ, ಮನೆಮಠಗಳನ್ನು ಕಳೆದುಕೊಳ್ಳಬೇಕಾದ ಸನ್ನಿವೇಶ ನಿರ್ಮಾಣವಾಯಿತು.

ಆಸ್ಸಾಮಿನಲ್ಲಿ ಬಾಂಗ್ಲಾದೇಶಿಯರ ಅಕ್ರಮ ವಲಸೆ 1971ರ ಮೊದಲು ಪೂರ್ವ ಮತ್ತು ಪಶ್ಚಿಮ ಪಾಕಿಸ್ತಾನಗಳು ಒಂದಾಗಿದ್ದ ದಿನಗಳಿಂದ ನಡೆದುಕೊಂಡು ಬಂದಿದೆ. ಇಂದಿನ ಬಾಂಗ್ಲಾದೇಶವಾಗಿರುವ ಪೂರ್ವ ಪಾಕಿಸ್ತಾನದಲ್ಲಿ ಸ್ವಾತಂತ್ರ್ಯಕ್ಕಾಗಿ ಚಳುವಳಿ ಬಿರುಸುಗೊಂಡು ಪಶ್ಚಿಮ ಪಾಕಿಸ್ತಾನದ ದೌರ್ಜನ್ಯ ಹೆಚ್ಚಿದಾಗ ಭಾರತಕ್ಕೆ ಅಕ್ರಮ ವಲಸೆ ಹೆಚ್ಚಾಗಿ 1971ರಲ್ಲಿ ಬಾಂಗ್ಲಾ ವಿಮೋಚನೆಗಾಗಿ ಭಾರತ ಪಾಕಿಸ್ತಾನದೊಡನೆ ಯುದ್ಧಕ್ಕೆ ಇಳಿಯಬೇಕಾಯಿತು. 1971ರ ಡಿಸೆಂಬರ್‌ನಲ್ಲಿ ಪ್ರತ್ಯೇಕ ಬಾಂಗ್ಲಾ ದೇಶವೇನೋ ಹುಟ್ಟಿಕೊಂಡಿತು ಆದರೆ ಅಕ್ರಮ ವಲಸೆಯ ಸಮಸ್ಯೆಗೆ ಪರಿಹಾರ ದೊರಕಲಿಲ್ಲ.

ನಂತರ 1979 ಸತತ 6 ವರ್ಷಗಳ ಕಾಲ ಆಲ್ ಅಸ್ಸಾಮ್ ಸ್ಟುಡೆಂಟ್ ಯೂನಿಯನ್ ಅಡಿಯಲ್ಲಿ ಅಕ್ರಮ ಬಾಂಗ್ಲಾದೇಶಿ ವಲಸಿಗರನ್ನು ಹೊರದಬ್ಬಬೇಕೆಂಬ ಬೇಡಿಕೆಯೊಂದಿಗೆ ನಡೆದ ಹೋರಾಟದ ಪರಿಣಾಮ 1985ರಲ್ಲಿ ರಾಜೀವ್ ಗಾಂಧಿ ಸರ್ಕಾರ ಮತ್ತು ಆಸ್ಸಾಮ್ ಆಂದೋಲನದ ನಾಯಕರ ನಡುವೆ ಒಪ್ಪಂದಕ್ಕೆ ಸಹಿ ಹಾಕಲಾಯಿತು. ಆಸ್ಸಾಮ್ ಅಕಾರ್ಡ್ ಎಂದು ಹೆಸರಾದ ಈ ಒಪ್ಪಂದದ ಪ್ರಕಾರ 24 ಮಾರ್ಚ್ 1971ರ ಮೊದಲು ವಲಸೆ ಬಂದವರನ್ನು ಮಾತ್ರ ಭಾರತದ ನಾಗರಿಕರು ಎಂದು ಪರಿಗಣಿಸಬೇಕು, ನಂತರ ವಲಸೆ ಬಂದ ಅಕ್ರಮ ವಲಸಿಗರನ್ನು ಗುರುತಿಸಿ

4 ನೇ ಪುಟಕ್ಕೆ >>

ಪಂಥರಿನಾಥನ ದರ್ಶನಕ್ಕೆ ಹೊರಟ ಭಕ್ತರ ವಾರಿ - ಅಂತರ್ಯದ ಶುಚಿಯೊಂದಿಗೆ ಸಮಾಜ ಸಾಮರಸ್ಯದ ಯಾತ್ರೆ

ಒಟ್ಟಿನಲ್ಲಿ ಆನಂದದಿಂದ 10-12 ಲಕ್ಷದ ಜನಸಾಗರ ಭಜನೆ-ನಾಮ ಸಂಕೀರ್ತನೆ ಮಾಡುತ್ತ, ಪಲ್ಲಕ್ಕಿ-ಧ್ವಜ-ಪತಾಕೆಗಳನ್ನು ಹೊತ್ತು ಹಾಡುತ್ತ-ನಲಿಯುತ್ತ ಭಕ್ತಿಯಲ್ಲಿ ಮಿಂದೇಳುತ್ತ, ಸ್ತ್ರೀ-ಪುರುಷ, ಬಾಲ-ವೃದ್ಧರಾದಿಯಾಗಿ ಸಹಸ್ರಾರು ಕಿಲೋಮೀಟರುಗಳ ಅಂತರವನ್ನು ಬರಿಗಾಲಲ್ಲಿ ಬಿರುಬಿಸಿಲಲ್ಲಿ ಸುರಿಸುಳಿಯಲ್ಲಿ, ಸುಂಟರಗಾಳಿಯಲ್ಲಿ ನಡೆದು ಹೋಗುವುದನ್ನು ನೋಡುವ ಪರಿಯೇ ಒಂದು ಸೌಭಾಗ್ಯ. ಅಂತಹ ದೃಶ್ಯವೇ ಒಂದು ಹಬ್ಬ. ಇಂತಹ ದೃಶ್ಯ ಕಾಣುವುದೇ ಪಂಥರಪುರದ ವಾರಿಯಲ್ಲಿ ಅಂತಹ ದೃಶ್ಯವನ್ನು ಪ್ರತಿವರ್ಷವೂ ಪುನರಾವರ್ತಿತವಾದವರೇ ವಾರಕರಿಗಳು.

ಮಹಾರಾಷ್ಟ್ರದ ಸೋಲಾಪುರ್ ಜಿಲ್ಲೆಯ ಪಂಥರಪುರದ ಅಧಿಭವ ಪಾಂಡುರಂಗ ವಿಠಲನ ದರ್ಶನಕ್ಕೆ ನಡುಗೆಯಲೇ ಹೊರಡುವ ಭಕ್ತರ ಯಾತ್ರೆಯೇ ವಾರಿ. ಈ ಯಾತ್ರೆ ಪ್ರಾರಂಭವಾಗುವುದು ಸಂತ ಜ್ಞಾನೇಶ್ವರರ ಜ್ಞಾನಪೀಠ ಆಳಂದಿ ಮತ್ತು ಸಂತ ತುಕಾರಾಮರ ಸಮಾಧಿಸ್ಥಾನ ದೇಹವಿನಿಂದ. ಸುಮಾರು 22 ದಿನಗಳ ಕಾಲ್ಪಡಿಯ ನಂತರ ಆಷಾಢ ಏಕಾದಶಿಯಂದು ಭಗವಂತ ವಿಠಲನ ಸ್ಥಾನ ಪುಣ್ಯಕ್ಷೇತ್ರ ಪಂಥರಪುರಕ್ಕೆ ತಲುಪುವ ಭಗವದ್ ಭಕ್ತರೇ ವಾರಕರಿಗಳು. ಈ ವಾರಿಯ ಯಾತ್ರೆಯಲ್ಲಿ ಭಕ್ತನ ಪ್ರೇಮವು ಜ್ಞಾನವಾಗಿ ಪರಿಣಮಿಸಿ ಭಗವಂತನ ದರ್ಶನ-ಸಾಕ್ಷಾತ್ಕಾರಗಳಲ್ಲಿ ಸಂಪನ್ನಗೊಳ್ಳುತ್ತದೆ.

ಸಂತ ಜ್ಞಾನೇಶ್ವರರ ತಂದೆ ವಿಶೋಬಾಪಂತರ ಕಾಲದಿಂದಲೂ ವಾರಿ ಪರಂಪರೆ ಚಾಲ್ತಿಯಲ್ಲಿದೆ. ಆದರೆ, ಸಮಾಜದ ಅಂತಿಮ ವ್ಯಕ್ತಿಯನ್ನೂ ಭಗವಂತನ ಭಕ್ತಿಭಾವಗಳಲ್ಲಿ ಭಾಗಿಯಾಗಿಸಿ ಮನುಷ್ಯ ಮಾತ್ರರನ್ನು ಭಗವಂತನ ಚೈತನ್ಯ ಸ್ವರೂಪರನ್ನಾಗಿಸಿದ ಆಂದೋಲನಕ್ಕೆ ಮೂಲಪುರುಷ ಸಂತ ಜ್ಞಾನೇಶ್ವರರು. ಅವರ ಪರಂಪರೆಯನ್ನೇ ಮುಂದುವರೆಸಿದವರು ಸಂತ ತುಕಾರಾಮರು. ಸಂತ ತುಕಾರಾಮರಂತೂ ವಾರಿಯನ್ನು ಸಾಮಾಜಿಕ ಜಾಗೃತಿಯ, ದೇಶಭಕ್ತಿ, ಧಾರ್ಮಿಕ ಪ್ರಜ್ಞೆಗಳ ಉದ್ದೇಶನೆಯ ಕಾರ್ಯಗಳಿಗೆ ಅತ್ಯಂತ ಸಮರ್ಥ ಮಾಧ್ಯಮವಾಗಿ ಬಳಸಿದರು.

ವಾರಕರಿ ಪಂಥವು ಮಹಾರಾಷ್ಟ್ರದ ಜನಸಾಮಾನ್ಯರ ಜೀವನದಲ್ಲಿ ಬೀರಿದ ಪರಿಣಾಮ ಅಗಾಧವಾದದ್ದು. ದೇವರೇ ಪರಮ ಸತ್ಯ ಎಂದು ಪ್ರತಿಪಾದಿಸುವ ವಾರಕರಿಗಳು, ಎಲ್ಲಾ ಮಾನವರೂ ಸಮಾನರೆಂದೇ ನಂಬುತ್ತಾರೆ. ವೈಯಕ್ತಿಕ ನೆಲೆಯಲ್ಲಿ ತ್ಯಾಗ, ಸರಳತೆ, ಕ್ಷಮೆ, ಇಂದ್ರಿಯಾಸಕ್ತಿಗಳನ್ನು ಗೆಲ್ಲುವುದು, ಶಾಂತಿಯುತ ಸಹಬಾಳಿ, ಅನುಕಂಪ, ಅಹಿಂಸೆ, ಸಾತ್ವಿಕ ಆಹಾರ, ಪ್ರೇಮ, ವಿನಯ ಈ ವಿಷಯಗಳಿಗೆ ಈ ಪಂಥವು ಬಹಳ ಒತ್ತು ಕೊಡುತ್ತದೆ. ವಾರಕರಿಗಳು ಪರಸ್ಪರನ್ನು "ಬ್ರಹ್ಮ"ನೆಂದೇ ತಿಳಿದು ನಮಸ್ಕರಿಸುವುದು ಇವರ ವಿನಯಶೀಲತೆಗೊಂದು ಉದಾಹರಣೆ. ವಾರಕರಿಗಳು ಒಬ್ಬರನ್ನೊಬ್ಬರು ಕರೆದುಕೊಳ್ಳುವುದೇ ಮಾವುಲಿ ಅಥವಾ ತಂದೆ-ತಾಯಿ ಎಂದು. ಇಲ್ಲಿ ಎಲ್ಲವೂ ಮತ್ತು ಎಲ್ಲರೂ ಮಾತೃಸ್ವರೂಪ.

ಮಹಾರಾಷ್ಟ್ರದ ಸಂತ ಪರಂಪರೆಗಂತೂ ವಾರಿಯ ಮತ್ತು ವಾರಕರಿಗಳ ಗುಣಗಾನದಿಂದ ಮನ ತುಂಬುವುದೇ ಇಲ್ಲ. ಸಹಜ ಸರಳ ಮತ್ತು ಸನಾತನ ಮೌಲ್ಯಗಳಿಂದ ಭಕ್ತಿಯ ನೆಲೆಗಟ್ಟನ್ನು ಕಟ್ಟಿದವರೇ ವಾರಕರಿಗಳು. ಮಾನವನಿಗೆ ಲೌಕಿಕ ಜೀವನ ನಡೆಸುತ್ತಿರುವಾಗಲೂ, ನಿರ್ಲಿಪ್ತತೆ ಇರಬೇಕು ಮತ್ತು ಎಂತಹ ಕಷ್ಟ ಬಂದರೂ ತಾನು ನಂಬಿದ ಸತ್ಯವನ್ನು ಬಿಡದೆ ನಡೆಯಬೇಕು ಎಂಬ ಸಂದೇಶ ಸಂತ ಜ್ಞಾನೇಶ್ವರ ಮತ್ತು ಸಂತ ತುಕಾರಾಮರ ಜೀವನ, ಸಾಹಿತ್ಯಗಳಿಂದಾಗಿ ಜನಸಾಮಾನ್ಯರೂ ಇಂತಹ ಚಾರಿತ್ರ್ಯವನ್ನು ಮೈಗೂಡಿಸಿಕೊಳ್ಳಲು ಸಾಧ್ಯವಾಯಿತು. ಹಳ್ಳಿ-ಗ್ರಾಮ, ನಗರ-ಕೊಂಪೆ ಎಲ್ಲೆಲ್ಲಿ ವಾರಿಗಳ ಪಲ್ಲಕ್ಕಿ ಹಾಯ್ದುಹೋಗುವುದೋ ಆ ಮಾರ್ಗದ ಇಕ್ಕಲಗಳಲ್ಲಿ ಅವರ ಆಹಾರ, ಇಳಿದುಕೊಳ್ಳುವ ವ್ಯವಸ್ಥೆಗಳನ್ನು ಅಲ್ಲಲ್ಲಿಯ ಸ್ಥಳೀಯರೇ ಮಾಡುವುದು ಮತ್ತೊಂದು ವಿಶೇಷ. ಈ ವ್ಯವಸ್ಥೆಗಳಿಗಾಗಿ ಸರ್ಕಾರದ ಮರ್ಜಿ ಕಾಯುವುದೂ ಇಲ್ಲ, ಯಾರೂ ಯಾರಿಗೆ ಆಮಂತ್ರಣವನ್ನೂ ಕೊಡುವುದಿಲ್ಲ. ಒಬ್ಬ ಭಕ್ತ ಇನ್ನೊಬ್ಬ ಭಕ್ತನ ಕಾಳಜಿಯನ್ನು ಭಗವಂತನ ಸೇವೆಯಾಗಿ ಮಾಡುವುದನ್ನು ಇಲ್ಲಿ ಪ್ರತ್ಯಕ್ಷವಾಗಿ ಕಾಣಬಹುದು. ಒಂದರ್ಥದಲ್ಲಿ ಸಮಗ್ರ ಸಮಾಜದ ಭೇದಭಾವಗಳೇ ಕಳಚಿಕೊಂಡು ತನ್ನ ಏಕಾತ್ಮಭಾವದಲ್ಲಿ ವಿರಾಜಮಾನವಾಗಿರುವುದನ್ನು ಈ ಸಂದರ್ಭದಲ್ಲಿ ಕಾಣಬಹುದು. ಭಾರತೀಯ ಮಾನಸ ಸಮಾಜಪ್ರಿಯ. ವ್ಯಕ್ತಿಗಿಂತ ಇಲ್ಲಿ ಸಮಾಜದ ಒಟ್ಟು ಶಕ್ತಿಗೇ ಮಹತ್ವ. ಹೀಗಾಗಿ ವಾರಿಗೆ ಹೋಗುವ ಭಕ್ತರು ಒಬ್ಬೊಬ್ಬರಾಗಿ ಹೋಗದೆ ದಿಂಡು-ದಿಂಡಾಗಿಯೇ ಹೊರಡುತ್ತಾರೆ. ತನ್ನೊಲಕ ಸಮಾಜಬಂಧವನ್ನು ಜೀವಂತವಾಗಿರಿಸುತ್ತಾರೆ.

ತರುಣ ಸ್ವಯಂಸೇವಕರ ಉತ್ಸಾಹದ ಸಹಭಾಗಿತ್ವದ ದೃಶ್ಯ ಈ ಕಾಲದಲ್ಲಿ ಸರ್ವೇಸಾಮಾನ್ಯ. ಇದಕ್ಕಾಗಿ ಮಹಾರಾಷ್ಟ್ರ ಮತ್ತು ಉತ್ತರ ಕರ್ನಾಟಕದ ಅನೇಕ ಜಿಲ್ಲೆಗಳಿಂದ ಹೊರಡುವ ವಾರಕರಿಗಳ ದಿಂಡಿನ ಸಂಯೋಜನೆಯ ಜವಾಬ್ದಾರಿಯನ್ನು ವಹಿಸಿಕೊಳ್ಳುವವರೇ ಈ ತರುಣರು. ಜೈನ, ಬೌದ್ಧ, ಮುಸ್ಲಿಮರೂ ಸಹಿತ ತಮ್ಮ ತಮ್ಮ ಸಾಮರ್ಥ್ಯಗಳಿಗನುಗುಣವಾಗಿ ತಮಗೆ ತೋಚಿದ ರೀತಿಯಲ್ಲಿ ಸೇವೆಯಲ್ಲಿ ತೊಡಗುತ್ತಾರೆ.

ತಥಾಕಥಿತ ಪ್ರಗತಿಪರರಿಂದ ಅದಷ್ಟೇ ಟೀಕೆಗಳಿಗೊಳಗಾದರೂ ಅನೇಕ ಪ್ರಾಚೀನ ಸಂಪ್ರದಾಯ ಪರಂಪರೆಗಳು ನಿರಂತರವಾಗಿ ನಡೆದುಕೊಂಡು ಬಂದಿವೆ. ಸ್ವಲ್ಪ ಹೆಚ್ಚು ಕಡಿಮೆ ಬದಲಾವಣೆಗಳಾಗಿರಬಹುದು ಆದರೆ ಅವು ನಿಂತದ್ದಂತೂ ಇಲ್ಲ. ಪಂಥರಿಯ ವಾರಿಯೆಂದರೆ ಬರಿಯ ಕೆಲ ಲಕ್ಷಜನಗಳು ಪಂಥರಪುರದ ದಿಕ್ಕಿಗೆ ಕಾಲ್ಪಡಿಯಲ್ಲಿ ಹೊರಟ ಗುಂಪಲ್ಲ ಅದು ಸಂಪೂರ್ಣ ಸಮಾಜವೊಂದು ತನ್ನ ಆಂತರ್ಯದಲ್ಲೇ ಅಡಗಿರುವ ವಿಠಲನ ಶೋಧದಲ್ಲಿ ನಡೆದಿರುವ ಅಂತರ್ಯಾತ್ರೆಯೇ ಸರಿ.


ಆನಂದ ಕುಮಾರಸ್ವಾಮಿಯವರು ಏಷಿಯಾದ ಅದರಲ್ಲೂ ವಿಶೇಷವಾಗಿ ಭಾರತದ ಕಲೆ, ಶಿಲ್ಪ, ನೃತ್ಯ, ಆಚಾರ-ವಿಚಾರ, ಪರಂಪರೆ, ಆಧ್ಯಾತ್ಮಗಳನ್ನು ಪಶ್ಚಿಮರಾಷ್ಟ್ರಗಳ ಪೂರ್ವಾಗ್ರಹಪೀಡಿತ ವಿಶ್ಲೇಷಣೆಗಳಿಂದ ಮುಕ್ತಗೊಳಿಸಿ ಅವುಗಳ ಸ್ವಂತ ನೆಲೆಗಟ್ಟಿನಲ್ಲಿಯೇ ನೋಡುವ ವ್ಯಾಖ್ಯೆಗೆ ವಿನೂತನ ಭಾಷ್ಯ ಬರೆದ ವಿದ್ವಾಂಸ, ಚಿಂತಕ, ಕಲಾ ತತ್ವಜ್ಞ ಇತಿಹಾಸಜ್ಞ ಸ್ವದೇಶಿ ಚಿಂತನೆಯ ಪ್ರಬಲ ಸಮರ್ಥಕ, ಸಂಶೋಧಕ ಮತ್ತು ಬಹುಭಾಷಾ ವಿಶಾರದ.

ಆನಂದರ ಜನನವಾಗಿದ್ದು ಆಗಸ್ಟ್ 22 1877 ರಂದು ಅಂದಿನ ಬ್ರಿಟಿಷ್ ಆಡಳಿತದಲ್ಲಿ ಕೊಲಂಬೋದಲ್ಲಿ. ಅವರ ತಂದೆ ಮತ್ತು ಕುಮಾರಸ್ವಾಮಿ ತಮಿಳುನಾಡಿನಿಂದ ಸಿಂಹಳಕ್ಕೆ ಬಂದು ನೆಲೆಸಿದ್ದವರು ಮತ್ತು ತಾಯಿ ಇಂಗ್ಲೆಂಡ್ ಮೂಲದ ಎಲಿಜಬೆತ್. ಎರಡು ವರ್ಷದವರಿದ್ದಾಗಲೇ ತಂದೆ ತೀರಿ ಹೋದ ಕಾರಣ ತಾಯಿಯೊಡನೆ ಇಂಗ್ಲೆಂಡಿನಲ್ಲೇ ಅವರ ಶಿಕ್ಷಣಕ್ಕೆ ಮೊದಲಾಯಿತು.

ಮೂಲತಃ ಆನಂದರದ್ದು ಅನ್ವೇಷಕ ಸ್ವಭಾವ. ಹೀಗಾಗಿ ಭೂಗರ್ಭಶಾಸ್ತ್ರದಲ್ಲಿ ಡಾಕ್ಟರೇಟ್ ಪಡೆದರು. ಅದೇ ವರ್ಷ ಸಿಂಹಳದ ಗಣಿ ಸಂಶೋಧನಾ ಅಧಿಕಾರಿಯಾಗಿ ನೇಮಕಗೊಂಡರು. ತಾನು ಹುಟ್ಟಿದ ನಾಡನ್ನು ನೋಡಬೇಕೆಂದು ಬಹಳ ದಿನಗಳಿಂದ ಅವರಿಗೆ ಅಭಿಲಾಷೆ ಇತ್ತು. ತಮ್ಮ ಪತ್ನಿಯೊಡನೆ ಆನಂದ ಕುಮಾರಸ್ವಾಮಿಯವರು ಸಿಂಹಳಕ್ಕೆ ಹೊರಟರು.

ನಿರ್ವಹಿಸಬೇಕಾದ ಕೆಲಸ ಭೂಗರ್ಭ ಸಂಶೋಧನೆಯಾದರೂ ಅವರು ನಡೆದ ದಾರಿ ಬೇರೆ. ಬಂದ ಸ್ವಲ್ಪ ದಿನಗಳಲ್ಲೇ ಆನಂದ ಸಿಂಹಳದ ಹಾಳುಬಿದ್ದ ಗುಹೆಗಳಿಗೆ ಭೇಟಿಕೊಟ್ಟರು. ಹಾಳುಬಿದ್ದಿದ್ದ ಆ ಗುಹೆಗಳ ಕಲಾವೈಭವವನ್ನು ಕಂಡು ಬೆರಗಾದರು. ಈ ಕಲೆಯನ್ನು ಅಭ್ಯಸಿಸಬೇಕು, ಇದರ ಸೊಗಸನ್ನೂ ಅರ್ಥವನ್ನೂ ಜಗತ್ತಿಗೆ ವಿವರಿಸಬೇಕು ಎನ್ನಿಸಿತು. ಹೀಗೆ ಪ್ರಾರಂಭವಾದ ಸಿಂಹಳದ ಕಲೆಯ ಅಭ್ಯಾಸ ನಾಲ್ಕೈದು ವರ್ಷಗಳ ನಡೆಯಿತು. 1909ರಲ್ಲಿ ಅವರ ಅಸಾಧಾರಣ ಗ್ರಂಥ 'ಮಧ್ಯಯುಗದ ಸಿಂಹಳದ ಕಲೆ' ಪ್ರಕಟವಾಯಿತು. ಪೂರ್ವ ದೇಶಗಳು ಅನಾಗರಿಕ ಎಂದು ನಂಬಿದ್ದ ಪಾಶ್ಚಾತ್ಯ ದೇಶಗಳವರ ಕಣ್ಣುಗಳನ್ನು ತೆರೆಸಿತು.

ಸಿಂಹಳದ ಕಲೆಯ ಅಧ್ಯಯನ ನಡೆಸಿದಂತೆಲ್ಲಾ ಅದರ ತಾಯಿಬೇರು ಭಾರತೀಯ ಕಲೆ ಮತ್ತು ಸಂಸ್ಕೃತಿಗಳನ್ನು ಅಭ್ಯಾಸ ಮಾಡಬೇಕು ಎಂದು ತೋರಿತು. ಆ ಕೆಲಸವನ್ನೂ ಕೈಗೊಂಡರು. ಅಧ್ಯಯನ ಸಾಗಿದಂತೆ ಅವರಿಗೆ ಭಾರತೀಯ ಕಲೆಗಳ ಮತ್ತು ಸಂಸ್ಕೃತಿಯ ನವಪ್ರಪಂಚವೇ ತೆರೆದುಕೊಂಡಿತು. ಕಲಾಧ್ಯಯನದಲ್ಲಿ ತೊಡಗಿಸಿ ಕೊಂಡಿದ್ದರೂ ಆನಂದರು ತನ್ನ ಸುತ್ತಲ



ಜೀವನವನ್ನು ನಿರ್ಲಕ್ಷಿಸಿರಲಿಲ್ಲ. ಬ್ರಿಟಿಷ್ ವಸಾಹತುಶಾಹಿ ತನ್ನ ಕೈವಶವಾದ ಸಮಾಜಗಳ ಮೇಲೆ, ಅಲ್ಲಿನ ಪ್ರತಿಯೊಂದು ಕ್ಷೇತ್ರದ ಮೇಲೆ ಬೀರುತ್ತಿದ್ದ ಕ್ಷಯಕಾರಿ ಪರಿಣಾಮಗಳೂ ಸ್ಪಷ್ಟವಾಗಿ ಅವರಿಗೆ ಗೋಚರವಾಗತೊಡಗಿದವು. ಇದರ ವಿರುದ್ಧ ಕೆಲಸಮಾಡಲೆಂದೇ ಅವರು 1906ರಲ್ಲಿ 'ಸಿಂಹಳ ಸಮಾಜ ಸುಧಾರಣಾ ಸಂಘ' ಎಂಬ ಸಂಸ್ಥೆಯನ್ನು ಸ್ಥಾಪಿಸಿದರು.

ಭಾರತದಲ್ಲಿ ಅವರು ರವೀಂದ್ರನಾಥ ಠಾಕೂರರೊಡನೆ ಸಾಹಿತ್ಯಿಕ ಪುನರ್ಜಾಗರಣ ಮತ್ತು ಸ್ವದೇಶಿ ಆಂದೋಲನಗಳಲ್ಲಿ ತೊಡಗಿಸಿಕೊಂಡರು. ಇದರ ಜೊತೆಗೆ ಲುಪ್ತವಾಗುತ್ತಿದ್ದ ಸ್ಥಾಪಕ ಅಥವಾ ಶಿಲ್ಪಕಲೆಗಳ ಅಧ್ಯಯನ, ಸಂಶೋಧನೆಗಳೂ ಮುಂದುವರೆದಿದ್ದವು. "ಜಾನಪದ ಕಲೆ ಮತ್ತು ಧಾರ್ಮಿಕ ಹಿನ್ನೆಲೆಯುಳ್ಳ ಕಲೆಗಳೂ ಮನುಷ್ಯನ ಅಭಿವ್ಯಕ್ತಿಯ ಮಾಧ್ಯಮಗಳೇ" ಎಂಬುದು ಅವರ ಸೌಂದರ್ಯಬೋಧೆಯ ಕಾಣ್ಕೆಯಾಗಿತ್ತು. ಇದೇ ಕಾರಣದಿಂದಾಗಿ ಅವರಿಗೆ ಕುಂಬಾರನ ಪಾರಂಪರಿಕ ಕುಡಿಕೆಗಳಿಂದ ಮೊದಲೊಂದು ದೇವಸ್ಥಾನಗಳ ಅನನ್ಯ ಶಿಲ್ಪಗಳಲ್ಲಿ ಹುದುಗಿರುವ ಸಹಸ್ರಾರು ವರ್ಷಗಳ ನಾಗರಿಕತೆಯ ಕತೆ ಕಾಣುತ್ತಿತ್ತು.

ಕಲಾ ಇತಿಹಾಸಕಾರನಾಗಿ ಅವರ ಹಿಂದಾದ ಸಾಧನೆಯೆಂದರೆ ಎಷಿಯನ್ ಮೂಲದ ವಿಶೇಷವಾಗಿ ಭಾರತೀಯ ಕಲೆಗಳನ್ನು ಪ್ರಪಂಚಕ್ಕೆ ಪುನಃ ಪರಿಚಯಿಸಿದ್ದು. ಅವರ ಪ್ರಯತ್ನಗಳಿಂದಾಗಿಯೇ ಭಾರತೀಯ ಕಲೆಗಳ

ಕುರಿತಾಗಿ ತಾತ್ಕಾಲಿಕ ಮತ್ತು ಹೀನ ಭಾವನೆಯನ್ನು ಹೊಂದಿದ್ದ ಯೂರೋಪಿನ ವಿದ್ವಾಂಸವರ್ಗ ತಮ್ಮ ತಿಳಿವಳಿಕೆಯನ್ನೇ ವಿಮರ್ಶಿಸಿಕೊಳ್ಳುವಂತಾಯಿತು.

'ಮಧ್ಯಯುಗದ ಸಿಂಹಳದ ಕಲೆ', 'ಭಾರತ ಹಾಗೂ ಸಿಂಹಳದ ಶಿಲ್ಪ ಮತ್ತು ಕಲೆ' ಮತ್ತು ಅವರ 'ಶಿವನ ನಾಟ್ಯ' (ಆಚಿಟಿಭಿಜ ಔಜಿ ಖುತಚಿ) ದಂತಹ ಅವರ ಪ್ರಾರಂಭಿಕ ಪೌಢ ಸಂಶೋಧನಾ ಪ್ರಬಂಧಗಳು ಪಶ್ಚಿಮದ ಪೂರ್ವಾಗ್ರಹಗಳನ್ನು ನುಚ್ಚುನೂರು ಮಾಡಿದವು.


ರಾಜಪುತಾನಾ ಶೈಲಿಯ, ಬೌದ್ಧ ಶಿಲ್ಪ ಪ್ರತೀಕ, ವೈದಿಕ ಸಾಹಿತ್ಯದಲ್ಲಿ ವಿಶೇಷವಾಗಿ ಉಪನಿಷತ್ತುಗಳ ಅಧ್ಯಯನಗಳಡೆಯೂ ಅವರ ಸಂಶೋಧನೆ ಮತ್ತು ಅಧ್ಯಯನಗಳು ವಿಸ್ತರಿಸಿದವು. ಕುಮಾರಸ್ವಾಮಿಯವರ ದೃಷ್ಟಿಕೋನದಲ್ಲಿ "ಸಾಂಪ್ರದಾಯಿಕ ಕಲೆಗಳು ದ್ವಿಮುಖಿ ಉಪಯೋಗ ಹೊಂದಿದ್ದು ಒಂದು ಕೋನದಲ್ಲಿ ಅವು ದೈನಂದಿನ ಉಪಯೋಗದ ವಸ್ತುಗಳನ್ನು ಪೂರೈಸಿದರೆ ಇನ್ನೊಂದು ಕೋನದಲ್ಲಿ ಅವು ನೈತಿಕಮೌಲ್ಯಗಳನ್ನು ಜೋಪಾನವಾಗಿ ಆಧ್ಯಾತ್ಮಿಕ ಶಿಕ್ಷಣವನ್ನೂ ಪ್ರಚುರಪಡಿಸುವ ಶಕ್ತಿಯನ್ನು ಹೊಂದಿವೆ. ಅದಕ್ಕಾಗಿಯೇ ಅವುಗಳ ಸಂರಕ್ಷಣೆ ಅವಶ್ಯಕವಾಗಿದೆ".

1917ರಲ್ಲಿ ಅವರನ್ನು ಬಾಸ್ಪನ್ನಿನ ಲಲಿತಕಲಾ ಸಂಗ್ರಹಾಲಯದಲ್ಲಿ ಭಾರತೀಯ, ಪರ್ಷಿಯನ್ ಮತ್ತು ಮುಸ್ಲಿಂ ಕಲೆಗಳ ಸಂರಕ್ಷಕನಾಗಿ ಆಹ್ವಾನಿಸಲಾಗಿತ್ತು. ಅಲ್ಲೆ ಅವರಿಗೆ ಸೋದರಿ ನಿವೇದಿತಾರ ಪರಿಚಯವಾಯಿತು. ಈಕೆಯೊಡನೆ ಆನಂದ ಕುಮಾರ ಸ್ವಾಮಿಯವರು, 'ಹಿಂದುಗಳ ಮತ್ತು ಬೌದ್ಧರ ದಂತ ಕಥೆಗಳು' ಎಂಬ ಗ್ರಂಥ ಬರೆದರು.


ವಿನ್ಸೆಂಟ್ ಸ್ಮಿತ್, ಮಾರ್ಸಲ್, ಬರ್ಡ್‌ವುಡ್ ಮತ್ತು ಅರ್ಚರ್ ಎಂಬ ವಿದೇಶೀ ಕಲಾ ವಿಮರ್ಶಕರಿಗೆ ಭಾರತೀಯ ಕಲೆಯನ್ನು ಕಂಡರೆ ಅವಹೇಳನ, ತಿರಸ್ಕಾರ. ಇದನ್ನು ಕಂಡು ರೋಸಿದ ಕುಮಾರಸ್ವಾಮಿಗಳು ಭಾರತೀಯ ಕಲೆ ಮತ್ತು ಸಂಸ್ಕೃತಿಗಳನ್ನು ಕುರಿತು ಲೇಖನಮಾಲೆಗಳನ್ನು ರಚಿಸಿ ಭಾರತೀಯ ಕಲೆಯ ಸಚೇತನ ಮತ್ತು ಅನಂತತ್ವಗಳ ಸತ್ಯದರ್ಶನ ಮಾಡಿಸಿದರು. ಕಲೆ ಮತ್ತು ಸೌಂದರ್ಯ ಪ್ರತೀಕಗಳಾದ ಅಜಂತಾ, ಎಲ್ಲೋರಾಗಳು ಪ್ರೇಕ್ಷಕರ ಮತ್ತು ಕಲಾವಿದರ ಹೃದಯಗಳನ್ನು ಈಗಲೂ ಹೇಗೆ ಸೆರೆ ಹಿಡಿಯುತ್ತವೆ ಎಂಬುದನ್ನು ತೋರಿಸಿಕೊಟ್ಟರು.

ಒಮ್ಮೆ ಅಮೆರಿಕಕ್ಕೆ ಹೆಚ್ಚಿನ ವ್ಯಾಸಂಗಕ್ಕಾಗಿ ಬಂದಿದ್ದ ಭಾರತೀಯ ಯುವಕರ ಸಭೆಯೊಂದನ್ನು ಕುರಿತು ಮಾತನಾಡುತ್ತಾ, "ನೀವು ಭಾರತೀಯ ಸಂಸ್ಕೃತಿ, ಸಂಪ್ರದಾಯ ಮತ್ತು ವ್ಯಕ್ತಿತ್ವವನ್ನು ಮರೆಯದೆ ಭಾರತೀಯತೆಯ ರಾಯಭಾರಿಗಳಂತೆ ವರ್ತಿಸಬೇಕು. ನೀವು ಎಲ್ಲೇ ಇರಲಿ, ಏನೇ ಆಗಿರಲಿ, ಭಾರತೀಯರಂತೆ ಇರಬೇಕು" ಎಂದು ಹೇಳಿದರು.

ಪ್ರಪಂಚಕ್ಕೆಲ್ಲ ಭಾರತೀಯ ಸಂಸ್ಕೃತಿಯ ರಾಯಭಾರಿಯೆಂದಿದ್ದ ಕುಮಾರಸ್ವಾಮಿ 9 ಸೆಪ್ಟೆಂಬರ್ 1947ರಂದು ಅಮೇರಿಕೆಯಲ್ಲಿಯೇ ಕೊನೆಯುಸಿರೆಳೆದರು.



ಹಿಂದುರಾಷ್ಟ್ರದ ನಮ್ಮ ಕಲ್ಪನೆ ಬರಿಯ ರಾಜಕೀಯ ಮತ್ತು ಆರ್ಥಿಕ ಹಕ್ಕುಗಳ ಕಂತೆಯಲ್ಲ. ಅದು ಮೂಲತಃ ಸಾಂಸ್ಕೃತಿಕ ಕಲ್ಪನೆ. ನಮ್ಮ ಪ್ರಾಚೀನ, ಭವ್ಯ ಸಾಂಸ್ಕೃತಿಕ ಮೌಲ್ಯಗಳೇ ಅದರ ಜೀವದುಸಿರು. ನಮ್ಮ ಸಂಸ್ಕೃತಿಯ ಅಂತರಂಗದ ಬಲವತ್ತರ ಪುನಶ್ಚೇತನ ಒಂದೇ ನಮಗೆ ನಮ್ಮ ರಾಷ್ಟ್ರವನ್ನು ಇಂದು ಕಾಡುತ್ತಿರುವ ಅಸಂಖ್ಯಾತ ಸಮಸ್ಯೆಗಳನ್ನು ಪರಿಹರಿಸುವಲ್ಲಿ ನಮ್ಮ ಎಲ್ಲ ಪ್ರಯತ್ನಗಳಿಗೆ ಸಾರ್ಥಕ ದಿಗ್ವರ್ತನ ಮಾಡಬಲ್ಲದು.



ಇಂದು, ಸಂಸ್ಕೃತಿಯ ಪುನಶ್ಚೇತನಕ್ಕೆ ಹಲವೊಮ್ಮೆ 'ಹಳತಕ್ಕೆ ಹೊಸ ಜೀವ ತುಂಬುವ' ಮತ್ತು 'ಪ್ರತಿಗಾಮಿ'ಯಾದ ಪ್ರಯತ್ನ ಎಂದು ಹೆಸರಿಟ್ಟುಬಿಡುವುದುಂಟು. ಹಳೆಯ ಪೂರ್ವಾಗ್ರಹಗಳು, ಮೂಢನಂಬಿಕೆಗಳು ಮತ್ತು ಸಮಾಜವಿರೋಧಿ ಪದ್ಧತಿಗಳ ಪುನರುಜ್ಜೀವನವನ್ನು 'ಪ್ರತಿಗಾಮಿ' ಎನ್ನುವುದು ಸರಿಯೆ. ಏಕೆಂದರೆ ಇದರಿಂದ ಸಮಾಜಕ್ಕೆ ನಿರ್ಜೀವ ಜಡತ್ವ ಬರುತ್ತದೆ. ಆದರೆ ಜೀವನವನ್ನು ಉದಾತ್ತಗೊಳಿಸಬಲ್ಲ ಶಾಶ್ವತ ಮೌಲ್ಯಗಳ ಪುನಶ್ಚೇತನ ಎಂದಿಗೂ ಪ್ರತಿಗಾಮಿ ಎನಿಸಲಾರದು. ಕೇವಲ ಹಿಂದಿನದು ಎನ್ನುವ ಕಾರಣಕ್ಕಾಗಿ ಇದಕ್ಕೆ ಪ್ರತಿಗಾಮಿತನ ಎನ್ನುವ ಹೆಸರಿಡುವುದು ಬುದ್ಧಿಯ ವಿವಾಳತನವೇ ಸರಿ. ನಮ್ಮ ಸಂಸ್ಕೃತಿಯ ಪುನಶ್ಚೇತನ ಎಂದಾಗ ಸಾವಿರಾರು ವರ್ಷಗಳಿಂದ ನಮ್ಮ ರಾಷ್ಟ್ರಜೀವನವನ್ನು ಪೋಷಿಸಿ ಅಮರಗೊಳಿಸಿರುವ ಚಿರಂತನವಾದ ಬಾಳಿನ ಆದರ್ಶಗಳಂತೆ ಮತ್ತೆ ಬಾಳುವುದು, ಎಂಬುದೇ ನಮ್ಮ ಅರ್ಥ.

ಪುಸ್ತಕದ ಹೆಸರು: ಚಿಂತನಗಂಗಾ

ರಾಷ್ಟ್ರೀಯ ಸ್ವಯಂಸೇವಕ ಸಂಘದ ಎರಡನೇ ಸರಸಂಘಚಾಲಕ ಶ್ರೀ ಗುರೂಜಿಯವರ ಲೇಖನ, ಉಪನ್ಯಾಸ ಮತ್ತು ಸಂದರ್ಶನಗಳನ್ನೊಳಗೊಂಡ 'ಬಂಚ್ ಆಫ್ ಥಾಟ್ಸ್' ಪುಸ್ತಕದ ಕನ್ನಡ ಅವತರಣಿಕೆ.



ಕಡುಬಡತನದಿಂದ ಬಳಲುತ್ತಿದ್ದ ಒಬ್ಬ ವ್ಯಕ್ತಿ 'ತನ್ನ ಜೀವನದಲ್ಲಿ ದುಃಖವೇ ತುಂಬಿಕೊಂಡಿದೆ, ಇದನ್ನು ಹೇಗೆ ದೂರ ಮಾಡುವುದು?' ಎಂಬ ಚಿಂತೆಯಲ್ಲಿದ್ದನು. ಮಹಾನ್ ಸಂತ ಕಬೀರರ ಮಾರ್ಗದರ್ಶನದಲ್ಲಿ ಅನೇಕ ಜನರ ದುಃಖ ನಿವಾರಣೆಯಾಗಿರುವ ವಿಷಯ ಅವನ ಗಮನಕ್ಕೆ ಬಂತು. ತನ್ನ ದುಃಖವನ್ನೂ ನಿವಾರಿಸುವಂತೆ ಕೇಳಲು ಅವರಲ್ಲಿಗೆ ಬಂದನು. ಕಬೀರರ ಸರಳ, ಸಹಜ ಜೀವನ ಶೈಲಿ ನೋಡಿದ ಆ ವ್ಯಕ್ತಿಗೆ ಆಶ್ಚರ್ಯವಾಯಿತು. ಕಬೀರರನ್ನು ಕಂಡಾಗ ನಮ್ರತೆಯಿಂದ 'ನಾನು ದುಃಖಿತನಾಗಿದ್ದೇನೆ, ನನ್ನ ದೀನತೆಯಿಂದ ಹೊರಬರಲು ಮಾರ್ಗದರ್ಶನ ಮಾಡಿ' ಎಂದು ಬೇಡಿಕೊಂಡನು.

ಕಬೀರರು ಏನೂ ಹೇಳದೇ ಅವನನ್ನು ಕರೆದುಕೊಂಡು ಊರಲ್ಲಿ ಸುತ್ತತೊಡಗಿದರು. 'ನಾನು ಇವರಲ್ಲಿ ಮಾರ್ಗದರ್ಶನ ಪಡೆಯಲು ಬಂದರೆ ಇವರು ನನ್ನನ್ನು ವಿಹಾರಕ್ಕೆ ಕರೆದುಕೊಂಡು ಹೋಗುತ್ತಿದ್ದಾರೆ' ಎಂಬ ಗೊಂದಲ ಆತನ ಮನಸ್ಸಿನಲ್ಲಿ ಮೂಡಿತು. ಹೀಗೆ ಹೋಗುತ್ತಿದ್ದಾಗ ಅವರಿಗೊಂದು ಬಾವಿ ಕಂಡಿತು. ಬಾವಿಯ ಹತ್ತಿರ ಕೆಲ ಹೆಂಗಸರು ಬಟ್ಟೆಗಳನ್ನು ಒಗೆಯುತ್ತಿದ್ದರೆ, ಇನ್ನು ಕೆಲವರು ತಲೆಯ ಮೇಲೆ ನೀರು ತುಂಬಿದ ಮಡಕೆಗಳನ್ನಿಟ್ಟು ನಡೆಯುತ್ತಿದ್ದರು. ಈ ದೃಶ್ಯವನ್ನು ಆ ವ್ಯಕ್ತಿಗೆ ತೋರಿಸುತ್ತ ಕಬೀರರು 'ನೋಡು, ತುಂಬಿದ ಮಡಕೆಗಳನ್ನು ತಲೆಯ ಮೇಲಿಟ್ಟು ಹೇಗೆ ನಿರಾತಂಕವಾಗಿ ನಡೆದು ಹೋಗುತ್ತಿದ್ದಾರೆ. ಅವರಿಗೆ ಆ ಮಡಕೆಗಳು ಬಿದ್ದು ಒಡೆದು ಚೂರಾಗಬಹುದು ಎಂಬ ಭಯವೇ ಇಲ್ಲ. ಇದರ ಕಾರಣವೇನು ಅವರಿಂದ ತಿಳಿದುಕೊಳ್ಳೋಣ' ಎಚ್ಚಿದರು.

ಅಲ್ಲಿದ್ದ ಕೆಲ ಮಹಿಳೆಯರಲ್ಲಿ 'ನೀವು ತಲೆಯ ಮೇಲೆ ಮಡಕೆ ಹೊತ್ತು ನಿರಾತಂಕವಾಗಿ ಹರಟುತ್ತ ಹೋಗುತ್ತಿದ್ದೀರಲ್ಲ, ಆ ಮಡಕೆ ಬಿದ್ದು ಚೂರಾಗುವ ಭಯವಿಲ್ಲವೇ?' ಎಂದು ಕಬೀರರು ಪ್ರಶ್ನಿಸಿದರು. ಆಗ ಒಬ್ಬ ಮಹಿಳೆ ನಗುತ್ತ 'ಅದು ಹೇಗೆ ತಾನೇ ಬೀಳುತ್ತದೆ? ನಮ್ಮ ಗಮನವೆಲ್ಲವೂ ಅವುಗಳ ಮೇಲೆಯೇ ಇದೆ' ಎಂದು ಹೊರಟುಹೋದಳು.

ಇದನ್ನು ಕೇಳಿದ ಆ ವ್ಯಕ್ತಿಯ ಕಣ್ಣೆರೆಯಿತು, ಮಹಾತ್ಮರ ಉಪದೇಶದ ಒಳಾರ್ಥ ತಿಳಿಯಿತು. ಮೇಲ್ನೋಟಕ್ಕೆ ಯಾವುದೇ ಕಾರ್ಯ ಮಾಡುತ್ತಿದ್ದರೂ, ಅಂತರ್ಮನಸ್ಸಿನಲ್ಲಿ ಭಗವಂತನ ಸ್ಮರಣೆಬೇಕು. ಸತತ ಸ್ಮರಣೆಯಿಂದ ನಾವು ಮಾಡುತ್ತಿರುವ ಕಾರ್ಯ ಭಗವಂತನ ಇಚ್ಛೆಗನುಸಾರವಾಗಿ ಆಗುತ್ತದೆ ಮತ್ತು ಮನಸ್ಸಿಗೆ ಶಾಂತಿ ಸಿಗುತ್ತದೆ ಎಂದು ಆತನಿಗೆ ತಿಳಿಯಾಯಿತು.

ಮೌಂಟ್ ಎವರೆಸ್ಟ್ ಬಳಿಕ ಕಲಿಮಂಜಾರೋ ಶಿಖರವನ್ನೇರಿದ 17 ವರ್ಷದ ಶಿವಾಂಗಿ

ಮೌಂಟ್ ಎವರೆಸ್ಟ್ ಹತ್ತಿದ ಅತೀ ಕಿರಿಯ ಬಾಲಕಿ ಎನಿಸಿದ್ದ ಹರಿಯಾಣದ ಶಿವಾಂಗಿ ಪಾಠಕ್ ಮತ್ತೊಂದು ಮಹತ್ವದ ಸಾಧನೆ ಮಾಡಿದ್ದಾಳೆ. ಆಫ್ರಿಕಾದ ಅತೀ ಎತ್ತರದ ಶಿಖರ 'ಮೌಂಟ್ ಕಲಿಮಂಜಾರೋ'ವನ್ನು ಹತ್ತಿದ್ದಾಳೆ. 17 ವರ್ಷದ ಶಿವಾಂಗಿ ಕೇವಲ 3 ದಿನಗಳಲ್ಲಿ ಕಲಿಮಂಜಾರೋ ಶಿಖರವನ್ನೇರಿದ್ದಾಳೆ. ಈ ಮೂಲಕ ಹೊಸ ದಾಖಲೆ ಸೃಷ್ಟಿಸಿದ್ದಾಳೆ. ದಾಖಲೆಗೆ ಅಧಿಕೃತ ಮನ್ನಣೆ ಸಿಗುವುದಷ್ಟೇ ಬಾಕಿ ಇದೆ. ಈಕೆಗೆ, ಕಾಲು ಕಳೆದುಕೊಂಡರೂ ಮೌಂಟ್ ಎವರೆಸ್ಟ್ ಹತ್ತಿ ಸಾಧನೆ ಮಾಡಿದ ಅರುಣಿಮಾ ಸಿನ್ಹಾ ಪ್ರೇರಣೆ. ಆಕೆಯ ಬಗ್ಗೆ ಓದಿದ ಬಳಿಕ ಶಿವಾಂಗಿಗೆ ಶಿಖರವನ್ನೇರುವ ಆಸಕ್ತಿ ಬೆಳೆಯಿತು. ಯುರೋಪ್‌ನ ಅತ್ಯುನ್ನತ ಶಿಖರವನ್ನು ಏರುವುದು ಶಿವಾಂಗಿಯ ಮುಂದಿರುವ ಮತ್ತೊಂದು ಗುರಿಯಾಗಿದೆ. ಮಹಿಳೆಗೆ ಸಾಧಿಸಲು ಅಸಾಧ್ಯವಾದುದು ಈ ಜಗತ್ತಿನಲ್ಲಿ ಯಾವುದೂ ಇಲ್ಲ ಎಂಬುದನ್ನು ತೋರಿಸಿಕೊಡುವುದು ನನ್ನ ಉದ್ದೇಶ ಎಂದು ಈಕೆ ಹೇಳುತ್ತಾಳೆ.



ಪ್ಲಾಸ್ಟಿಕ್ ಮುಕ್ತ ಪರಿಸರಕ್ಕಾಗಿ ಬಟ್ಟೆ ಚೀಲಗಳನ್ನು ತಯಾರಿಸಲು ಕಲಿತ ಮಹಿಳೆಯರು

ಧಾರವಾಡದ ಕೃಷಿ ವಿಜ್ಞಾನ ವಿಶ್ವವಿದ್ಯಾಲಯದಲ್ಲಿ ಬಟ್ಟೆಯಿಂದ ಬ್ಯಾಗ್ ತಯಾರಿಸುವ ಬಗೆಗಿನ ಐದು ದಿನಗಳ ಕಾರ್ಯಾಗಾರವನ್ನು ಆಯೋಜನೆಗೊಳಿಸಲಾಗಿತ್ತು. ಈ ವೇಳೆ ಸುಮಾರು 25 ಮಹಿಳೆಯರು ಸುಮಾರು 1 ಸಾವಿರದಷ್ಟು ಬಟ್ಟೆಗಳ ಬ್ಯಾಗ್ ತಯಾರಿಸಿದ್ದಾರೆ. ಇತ್ತೀಚೆಗೆ ಕಾರ್ಯಾಗಾರ ಮುಕ್ತಾಯಗೊಂಡಿದ್ದು, ಸೆವೆನ್ ಹಿಲ್ಸ್ ಧಾರವಾಡ ರೋಟರಿ ಕ್ಲಬ್, ನೇಚರ್ ಫಸ್ಟ್ ಇಕೋ ವಿಲೇಜ್, ಫೇಸ್‌ಬುಕ್ ಗ್ರೂಪ್ ಧಾರವಾಡ ಬಾಂಡ್ಸ್ ಜಂಟಿಯಾಗಿ ಇದು ಆಯೋಜನೆಗೊಳಿಸಿತ್ತು. ಪ್ಲಾಸ್ಟಿಕ್ ಬ್ಯಾಗ್‌ಗಳಿಗೆ ಪರ್ಯಾಯವಾಗಿ ಕಡಿಮೆ ಬೆಲೆಯ ಬಟ್ಟೆ ಬ್ಯಾಗ್‌ಗಳನ್ನು ತಯಾರಿಸುವ ಉದ್ದೇಶದೊಂದಿಗೆ ಈ ಕಾರ್ಯಾಗಾರವನ್ನು ಆಯೋಜನೆ ಮಾಡಲಾಗಿತ್ತು. ಮಹಿಳೆಯರಿಗೆ ಮನೆಯಲ್ಲೇ ಬಟ್ಟೆ ಬ್ಯಾಗ್‌ಗಳನ್ನು ತಯಾರಿಸುವ ಕಲಿಯನ್ನು ಇಲ್ಲಿ ಹೇಳಿಕೊಡಲಾಗಿದೆ. ಪಾರ್ಟ್ ಟೈಂ ಜಾಬ್ ತರಹ ಬ್ಯಾಗ್‌ಗಳನ್ನು ಅವರು ತಯಾರಿಸಬಹುದು, ಇದರಿಂದ ಅವರ ಜೀವನಕ್ಕೂ ಹಣಕಾಸಿನ ಆಧಾರ ಸಿಗಲಿದೆ. ಮಾತ್ರವಲ್ಲ ಪ್ಲಾಸ್ಟಿಕ್ ಮುಕ್ತ ಪರಿಸರದ ಕನಸು ಸಾಕಾರವಾಗಲಿದೆ.

ವಿದ್ಯಾರ್ಥಿಗಳಿಗಾಗಿ ತಮ್ಮ ವೇತನವನ್ನು ವ್ಯಯಿಸುತ್ತಿದ್ದ ಐಟಿ ಅಧಿಕಾರಿಗಳ ತಂಡ

ಕಳೆದ ಒಂದು ವರ್ಷದಿಂದ ತಮ್ಮ ವೇತನದ ಒಂದಿಷ್ಟು ಭಾಗವನ್ನು ಶಾಲಾ ಮಕ್ಕಳ ವಿದ್ಯಾಭ್ಯಾಸಕ್ಕಾಗಿ ದಾನ ಮಾಡುತ್ತಿರುವ ಮಧ್ಯಪ್ರದೇಶ ಭೋಪಾಲದ ಐಟಿ ಅಧಿಕಾರಿಗಳ ತಂಡ ಇತ್ತರರಿಗೆ ಮಾದರಿಯಾಗಿದೆ. ಶಹಪುರ ಪ್ರದೇಶದಲ್ಲಿರುವ ಶಸ್ತ್ರೀಯ ಪ್ರಾಥಮಿಕ ಶಾಲೆಯ ವಿದ್ಯಾರ್ಥಿಗಳ ಶಿಕ್ಷಣದ ವೆಚ್ಚವನ್ನು ಈ ಐಟಿ ಅಧಿಕಾರಿಗಳ ತಂಡ ಭರಿಸುತ್ತಿದೆ. ನಿರಂತರವಾಗಿ ಈ ಶಾಲೆಗೆ ಭೇಟಿಕೊಡುವ ತಂಡ ಅಲ್ಲಿ ಎಲ್ಲಾ ರೀತಿಯ ಮೂಲಸೌಕರ್ಯ ಇರುವಂತೆ ನೋಡಿಕೊಳ್ಳುತ್ತಿದೆ. ಮಕ್ಕಳೊಂದಿಗೆ ಮಾತನಾಡಿ ಅವರ ಅಗತ್ಯತೆಗಳ ಬಗ್ಗೆ ವಿಚಾರಿಸುತ್ತದೆ. ಶಾಲಾ ಮಕ್ಕಳಿಗೆ ಶೂ, ಪುಸ್ತಕ, ಬ್ಯಾಗ್, ಪೆನ್, ಪೆನ್‌ಲಿನ್‌ಗಳನ್ನೂ ಐಟಿ ಅಧಿಕಾರಿಗಳೇ ವಿತರಿಸುತ್ತಾರೆ. ಅಷ್ಟೇ ಅಲ್ಲ ಮಕ್ಕಳಿಗೆ ಕಥೆಗಳನ್ನು, ಕವನಗಳನ್ನೂ ಕಲಿಸಿಕೊಡುತ್ತಾರೆ. ಪಠ್ಯೇತರ ಚಟುವಟಿಕೆಗಳನ್ನು ಆಯೋಜನೆಗೊಳಿಸುತ್ತಾರೆ. ಸ್ವಚ್ಛತೆ, ಪರಿಸರ ಸ್ನೇಹಿ ವಾತಾವರಣ ನಿರ್ಮಾಣದ ಬಗ್ಗೆ ಹೇಳಿಕೊಡುತ್ತಾರೆ. 'ನಿತ್ಯದ ಕಾಯಕವಲ್ಲದೆ ಸಮಾಜಕ್ಕೆ ಏನಾದರೂ ಒಳಿತು ಮಾಡಬೇಕು ಎನ್ನುವ ಉದ್ದೇಶದಿಂದ ಈ ಕಾರ್ಯವನ್ನು ಐಟಿ ಅಧಿಕಾರಿಗಳ ಅಸೋಸಿಯೇಶನ್ ಮಾಡುತ್ತಿರುವುದಾಗಿ' ಹಿರಿಯ ಆದಾಯ ತೆರಿಗೆ ಅಧಿಕಾರಿ ಆರ್.ಕೆ. ಪಲಿವಲ್ ಹೇಳುತ್ತಾರೆ.

ಸಿಎ ಟಾಪರ್‌ಗೆ ಸಿಎಂ ಯೋಗಿಯೇ ರೋಲ್ ಮಾಡಲ್

ಇನ್ಸ್ಟಿಟ್ಯೂಟ್ ಆಫ್ ಚಾರ್ಟರ್ಡ್ ಅಕೌಂಟೆಂಟ್ಸ್ ಆಫ್ ಇಂಡಿಯಾ ನಡೆಸುವ ಐಸಿಎಐ ಫಲಿತಾಂಶ ಇತ್ತೀಚೆಗೆ ಹೊರಬಿದ್ದಿದ್ದು, ಜೈಪುರ ಮೂಲಕ ಅತುಲ್ ಅಗರ್‌ವಾಲ್ ಅವರು ದೇಶಕ್ಕೇ ಟಾಪರ್ ಆಗಿ ಹೊರಹೊಮ್ಮಿದ್ದಾರೆ. 21 ವರ್ಷದ ಅತುಲ್ ಅವರು 800 ಅಂಕಗಳ ಪೈಕಿ 618 ಅಂಕಗಳನ್ನು ಪಡೆದು ಸಿಎ ಅಂತಿಮ ಪರೀಕ್ಷೆಯಲ್ಲಿ ಟಾಪರ್ ಎನಿಸಿದ್ದಾರೆ. ಅಷ್ಟೇ ಅಲ್ಲದೇ ಮುಂದೆ ಯುಪಿಎಸ್‌ಸಿ ನಾಗರಿಕ ಸೇವಾ ಪರೀಕ್ಷೆ ಬರೆಯಲು ಸಿದ್ಧತೆ ನಡೆಸಿದ್ದಾರೆ. ದೇಶ ಸೇವೆ ಮಾಡಬೇಕೆಂಬ ಅದಮ್ಯ ಆಶಯ ಇವರಿಗಿದೆ. ಭವಿಷ್ಯದಲ್ಲಿ ರಾಜಕಾರಣಿಯಾಗಿ ತನ್ನ ರೋಲ್ ಮಾಡಲ್ ಉತ್ತರಪ್ರದೇಶ ಸಿಎಂ ಯೋಗಿ ಆದಿತ್ಯನಾಥ ಅವರ ರೀತಿಯಾಗಬೇಕೆಂಬುದು ಇವರ ಕನಸಾಗಿದೆ. ಪಿಯುಸಿ ಬಳಿಕ ಸ್ಪರ್ಧಾತ್ಮಕ ಪರೀಕ್ಷೆಗಳನ್ನು ಬರೆಯುವತ್ತ ಹೆಚ್ಚು ಗಮನ ಕೇಂದ್ರೀಕರಿಸಿದ ಇವರು, ಓಪನ್ ಯೂನಿವರ್ಸಿಟಿಯಲ್ಲಿ ಬಿಕಾಂ ಶಿಕ್ಷಣವನ್ನೂ ಮುಂದುವರೆಸಿದ್ದಾರೆ.

ಯೋಧನ ಹತ್ಯೆಗೆ ಪ್ರತಿಕಾರ ತೀರಿಸಲು ಸೌದಿ ತೊರೆದು ಸೇನೆ ಸೇರುತ್ತಿದ್ದಾರೆ 50 ಕಾಶ್ಮೀರಿ ಯುವಕರು!

ಇತ್ತೀಚೆಗಷ್ಟೇ ಉಗ್ರರಿಂದ ಹತ್ಯೆಯಾದ ಸೈನಿಕ ರೈಫಲ್ ಮ್ಯಾನ್ ಔರಂಗಜೇಬ್ ಅವರ ಸಾವಿಗೆ ಪ್ರತಿಕಾರ ತೀರಿಸುವ ಸಲುವಾಗಿ ಜಮ್ಮು ಕಾಶ್ಮೀರದ ಸಲನಿ ಗ್ರಾಮದ ಸುಮಾರು 50 ಯುವಕರು ಸೌದಿ ಅರೇಬಿಯಾವನ್ನು ತೊರೆದು ತಮ್ಮೊಂದಿಗೆ ವಾಪಾಸ್‌ಗುತ್ತಿದ್ದಾರೆ ಎಂದು ಮಾಧ್ಯಮವೊಂದು ವರದಿ ಮಾಡಿದೆ. ಸೌದಿಯಲ್ಲಿನ ಉದ್ಯೋಗವನ್ನು ಶಾಶ್ವತವಾಗಿ ತೊರೆದು, ಜಮ್ಮು ಕಾಶ್ಮೀರಕ್ಕೆ ಆಗಮಿಸಿ ಇವರು ಸೇನೆ ಮತ್ತು ಪೊಲೀಸ್ ಪಡೆಯನ್ನು ಸೇರಿಕೊಳ್ಳುವ ಯೋಜನೆ ಹಾಕಿದ್ದಾರೆ ಎನ್ನಲಾಗಿದೆ. ಔರಂಗಜೇಬ್ ಅವರ ಹತ್ಯೆ

ಕಣಿವೆಯಲ್ಲಿ ಭಾವನಾತ್ಮಕ ಅಲೆಯನ್ನು ಸೃಷ್ಟಿಸಿದೆ, ಅವರ ಕುಟುಂಬ ತನ್ನ ಮಗನ ಹತ್ಯೆಗೆ ಪ್ರತಿಕಾರ ತೀರಿಸಿಯೇ ಸಿದ್ಧ ಎಂದು ಹೇಳಿದ್ದು ಅಲ್ಲಿನ ಜನರನ್ನು ಇನ್ನಷ್ಟು ಪ್ರೇರೇಪಿಸಿದೆ. ಔರಂಗಜೇಬ್ ತಂದೆ, ಸಹೋದರ ಕೂಡ ಭಾರತೀಯ ಸೇನೆಯಲ್ಲಿ ಸೇವೆ ಸಲ್ಲಿಸಿದವರಾಗಿದ್ದಾರೆ. ನಮ್ಮ ಸ್ನೇಹಿತ ಔರಂಗಜೇಬ್‌ನನ್ನು ಹತ್ಯೆ ಮಾಡಿದ ಉಗ್ರರ ವಿರುದ್ಧ ಸೇಡು ತೀರಿಸಿಕೊಳ್ಳುವ ಒಂದೇ ಒಂದು ಗುರಿಯೊಂದಿಗೆ ಊರಿಗೆ ಆಗಮಿಸುತ್ತಿರುವುದಾಗಿ ಈ ಯುವಕರು ಹೇಳಿಕೊಂಡಿದ್ದಾರೆ ಎನ್ನಲಾಗಿದೆ.

ಒಂದು ದಿನದ ಮಟ್ಟಿಗೆ ಇನ್‌ಪೆಕ್ಟರ್ ಆದ 12 ವರ್ಷದ ಶಶಾಂಕ್



ಮಾರಕ ರೋಗಕ್ಕೆ ತುತ್ತಾಗಿರುವ 12 ವರ್ಷದ ಬಾಲಕನೊಬ್ಬನ ಆಸೆಯನ್ನು ಪೂರೈಸುವ ಮೂಲಕ ಬೆಂಗಳೂರು ಪೊಲೀಸರು ಮಾನವೀಯತೆಯನ್ನು ಮೆರೆದಿದ್ದಾರೆ. ಕೋಲಾರದ ಚಿಂತಾಮಣಿ ಮೂಲದ ಶಶಾಂಕ್, ತಲೆಸೇಮಿಯಾ ಕಾಯಿಲೆಯಿಂದ ಬಳಲುತ್ತಿದ್ದಾನೆ. ಪ್ರಸ್ತುತ ಬೆಂಗಳೂರಿನ ವಾಣಿ ವಿಲಾಸ ಆಸ್ಪತ್ರೆಯಲ್ಲಿ ಚಿಕಿತ್ಸೆ ಪಡೆಯುತ್ತಿದ್ದಾನೆ. ದೊಡ್ಡವನಾದ ಬಳಿಕ ಪೊಲೀಸ್ ಅಧಿಕಾರಿಯಾಗಬೇಕು ಎಂಬುದು ಇವನ ಹೆಚ್ಚುಂಕೆಯಾಗಿದ್ದು, ಇದು ಈಡೇರುತ್ತೋ ಇಲ್ಲವೋ ಎಂಬ ಆತಂಕ ಇದೀಗ ಆತನ ಹೆತ್ತವರನ್ನು ಕಾಡುತ್ತಿದೆ. ಹೀಗಾಗಿ ಅವರು ಒಂದು ದಿನದ ಮಟ್ಟಿಗಾದರೂ ತಮ್ಮ ಮಗನ ಕನಸನ್ನು ನನಸು ಮಾಡುವ ಪ್ರಯತ್ನ ಮಾಡಿದ್ದಾರೆ. ಇದಕ್ಕೆ ವಿ.ವಿ. ಪುರಂ ಪೊಲೀಸರು ಸಾಥ್ ನೀಡಿದ್ದಾರೆ. ಹೆತ್ತವರೊಂದಿಗೆ ತಾಣೆಗೆ ಬಂದ ಶಶಾಂಕ್‌ಗೆ ಸಮವಸ್ತ್ರ ನೀಡಿ, ಒಂದು ದಿನದ ಮಟ್ಟಿಗೆ ಇನ್‌ಪೆಕ್ಟರ್ ಮಾಡಲಾಗಿದೆ. ಇನ್‌ಪೆಕ್ಟರ್ ರಾಜು ಆತನಿಗೆ ಹೂಗುಚ್ಚ ನೀಡಿ ಸ್ವಾಗತಿಸಿದ್ದಾರೆ. ಕೇಕ್ ಕಟ್ ಮಾಡಿದ ಆತ ಎಲ್ಲರಿಗೂ ಅದನ್ನು ಹಂಚಿದ. ಒಂದು ದಿನದ ಮಟ್ಟಿಗಾದರೂ ಮಗನ ಕನಸು ನನಸು ಮಾಡಿರುವ ಸಂತೃಪ್ತ ಭಾವ ಪೋಷಕರಿಗೆ ಸಿಕ್ಕಿದೆ.



2020ರ ವೇಳೆಗೆ ಅಬುಧಾಬಿಯಲ್ಲಿ ನಿರ್ಮಾಣಗೊಳ್ಳಲಿದೆ ಮೊದಲ ಹಿಂದೂ ದೇಗುಲ

ಅಬುಧಾಬಿಯಲ್ಲಿ ನಿರ್ಮಾಣಗೊಳ್ಳುತ್ತಿರುವ ಮೊತ್ತ ಮೊದಲ ಹಿಂದೂ ದೇಗುಲ 2020ರ ವೇಳೆಗೆ ಪೂರ್ಣಗೊಳ್ಳುವ ನಿರೀಕ್ಷೆ ಇದೆ ಎಂದು ಮಾಧ್ಯಮ ವರದಿಗಳು ತಿಳಿಸಿವೆ. 2015ರಲ್ಲಿ ಪ್ರಧಾನಿ ನರೇಂದ್ರ ಮೋದಿಯವರು ಅಬುಧಾಬಿಗೆ ಭೇಟಿಕೊಟ್ಟಿದ್ದ ವೇಳೆ, ಯುಎಇ ರಾಜಧಾನಿಯಲ್ಲಿ ಮೊತ್ತ ಮೊದಲ ಹಿಂದೂ ದೇಗುಲವನ್ನು ನಿರ್ಮಾಣ ಮಾಡುವುದಕ್ಕೆ ಅಲ್ಲಿನ ಸರ್ಕಾರ ಅನುಮೋದನೆಯನ್ನು ನೀಡಿತು. ಬಾಪ್ ಸ್ವಾಮಿನಾಥನ್ ಸಂಸ್ಥೆ ದೇಗುಲ ನಿರ್ಮಾಣದ ಜವಾಬ್ದಾರಿಯನ್ನು ಹೊತ್ತುಕೊಂಡಿದೆ, ಇದಕ್ಕೆ ಬೇಕಾದ ಕಾನೂನು ಸಲಹೆಗಾರರ ಸಮಿತಿಯನ್ನೂ ಅದು ರಚನೆ ಮಾಡಿದೆ, ಈಗಾಗಲೇ ಲೀಗಲ್ ಎಂಟ್ರಿ ಅಬುಧಾಬಿ ಸರ್ಕಾರದೊಂದಿಗೆ ನೋಂದಣಿಯಾಗಿದೆ, 2020ರ ವೇಳೆಗೆ ಬೃಹತ್ ದೇಗುಲ ತಲೆ ಎತ್ತಿ ನಿಲ್ಲಲಿದೆ.

ವಿಶ್ವ ನಂ.1 ಆದ ಭಾರತದ ಮಹಿಳಾ ಆರ್ಚರಿ ತಂಡ

ಆರ್ಚರಿಯಲ್ಲಿ ಭಾರತ ಇತಿಹಾಸವನ್ನು ನಿರ್ಮಿಸಿದೆ, ಮಹಿಳಾ ತಂಡ ಕೆಟಗರಿಯಲ್ಲಿ ಭಾರತ ವಿಶ್ವದಲ್ಲೇ ಟಾಪ್ ರ್ಯಾಂಕ್ ಪಡೆದುಕೊಂಡಿದೆ. ಎರಡನೇ ಸ್ಥಾನದಲ್ಲಿ ಚೀನಾ ಇದೆ. ವಿ. ಜ್ಯೋತಿ ಸುರೇಖಾ, ತ್ರಿಶಾ ದೇಬ್, ಪಿ.ಲಿಲ್ಲಿ ಚಾನು, ಮುಸ್ಸಾನ್ ಕಿರಾ, ದಿವ್ಯಾ ದಯಾಳ್, ಮಧುಮಿತ ಅವರನ್ನೊಳಗೊಂಡ ಭಾರತೀಯ ತಂಡ 342.6 ಅಂಕಗಳನ್ನು ಗಳಿಸಿ ಟಾಪ್ ರ್ಯಾಂಕಿಂಗ್‌ನಲ್ಲಿದೆ. ಎರಡನೇ ಸ್ಥಾನದಲ್ಲಿರುವ ಚೈನೀಸ್ ತೈಪೆ ಭಾರತಕ್ಕಿಂತ 6 ಅಂಕ ಕಡಿಮೆ ಪಡೆದಿದೆ. ಆರ್ಚರಿ ಅಸೋಸಿಯೇಶನ್ ಆಫ್ ಇಂಡಿಯಾ ಈ ವಿಷಯವನ್ನು ಟ್ವಿಟರ್‌ನಲ್ಲಿ ಘೋಷಿಸಿದ್ದು, ಭಾರತೀಯ ಮಹಿಳಾ ತಂಡಕ್ಕೆ ಅಭಿನಂದನೆಗಳನ್ನು ಸಲ್ಲಿಸಿದೆ. 'ಮಹಿಳಾ ಆರ್ಚರಿ ತಂಡ ವಿಶ್ವದಲ್ಲೇ ಪ್ರಥಮ ಸ್ಥಾನ ಪೂರೈದುಕೊಂಡು ಇತಿಹಾಸ ನಿರ್ಮಿಸಿದೆ, ಈ ಸ್ಥಾನ ತಲುಪಲು ಕಠಿಣ ಪರಿಶ್ರಮಪಟ್ಟ ಎಲ್ಲಾ ಮಹಿಳೆಯರಿಗೂ ಅಭಿನಂದನೆಗಳು' ಎಂದಿದೆ.



ಇಬ್ಬರು ಭಾರತೀಯರಿಗೆ ಮ್ಯಾಗ್ನೆಸೆ ಪ್ರಶಸ್ತಿ

ಇಬ್ಬರು ಭಾರತೀಯರು ಈ ಬಾರಿಯ ರಮೋನ್ ಮ್ಯಾಗ್ನೆಸೆ ಪ್ರಶಸ್ತಿಗೆ ಪಾತ್ರರಾಗಿದ್ದಾರೆ. ಭರತ್ ವಟ್ಸಾನಿ ಮತ್ತು ಸೋನಂ ವಾಂಗ್ಡುಕ್ ನೋಬೆಲ್ ಪ್ರಶಸ್ತಿಯ ಏಷ್ಯಾ ವರ್ಷನ್ ಎಂದೇ ಕರೆಯಲ್ಪಡುವ ಈ ಪ್ರತಿಷ್ಠಿತ ಪ್ರಶಸ್ತಿ ಪಡೆದುಕೊಂಡಿದ್ದಾರೆ. ಒಟ್ಟು 6 ವ್ಯಕ್ತಿಗಳನ್ನು ರಮೋನ್ ಮ್ಯಾಗ್ನೆಸೆ ಪ್ರಶಸ್ತಿಗೆ ಆಯ್ಕೆ ಮಾಡಲಾಗಿದ್ದು, ಇವರಲ್ಲಿ ಭರತ್ ಮತ್ತು ಸೋನಮ್ ಕೂಡ ಸೇರಿದ್ದಾರೆ. ಭಾರತದಲ್ಲಿ ಮಾನಸಿಕ ಅಸ್ವಸ್ಥತೆಯ ವಿರುದ್ಧದ ಹೋರಾಟದಲ್ಲಿ ಸಕ್ರಿಯವಾಗಿರುವುದಕ್ಕೆ ವಟ್ಸಾನಿ ಅವರು ಈ ಪ್ರಶಸ್ತಿಗೆ ಪಾತ್ರರಾಗಿದ್ದಾರೆ. ವಾಂಗ್ಡುಕ್ ಅವರು ಈಶಾನ್ಯದ ಕುಗ್ರಾಮಗಳಲ್ಲಿ ಶಿಕ್ಷಣವನ್ನು ಪ್ರಚಾರಪಡಿಸುತ್ತಿದ್ದಾರೆ. ಲಡಾಖ್ ಯುವಕರ ಬದುಕು ಬದಲಾಯಿಸುವ ಕಾರ್ಯದಲ್ಲಿ ಇವರು ನಿರತರಾಗಿದ್ದಾರೆ. ತ್ರಿ ಈಡಿಯೇಟ್ ಸಿನಿಮಾದ ಫುನ್ಸುಕ್ ವಾಂಗ್ಡು ಇವರಿಂದ ಪ್ರೇರಿತಗೊಂಡಿದೆ.

ಫಿಸಿಕ್ಸ್ ಓಲಿಂಪಿಯಾಡ್‌ನಲ್ಲಿ ಚಿನ್ನ ಗೆದ್ದ ಭಾರತದ ಐವರು ಮಕ್ಕಳು



ಭಾರತದ ಐವರು ಮಕ್ಕಳು ಇಂಟರ್‌ನ್ಯಾಷನಲ್ ಫಿಸಿಕ್ಸ್ ಓಲಿಂಪಿಯಾಡ್‌ನಲ್ಲಿ ಚಿನ್ನದ ಪದಕ ಗೆಲ್ಲುವ ಮೂಲಕ ಇತಿಹಾಸ ನಿರ್ಮಾಣ ಮಾಡಿದ್ದಾರೆ. ಕೋಟಾದ ಲೇ ಜೈನ್, ಪವನ ಗೋಯಲ್, ಮುಂಬೈಯ ಭಾಸ್ಕರ ಗುಪ್ತಾ, ರಾಜಕೋಟ್‌ನ ನಿಶಾಂತ್ ಅಭಂಗಿ, ಕೋಲ್ಕತ್ತಾದ ಸಿದ್ಧಾರ್ಥ ತಿವಾರಿ, ಈ ಸಾಧನೆಯನ್ನು ಮಾಡಿದ ಭಾರತೀಯ ವಿದ್ಯಾರ್ಥಿಗಳಾಗಿದ್ದಾರೆ. ಪೋರ್ಚುಗಲ್‌ನ ಲಿಸ್ಬನ್‌ನಲ್ಲಿ ಈ ಬಾರಿಯ ಇಂಟರ್‌ನ್ಯಾಷನಲ್ ಫಿಸಿಕ್ಸ್ ಓಲಿಂಪಿಯಾಡ್ ನಡೆದಿದ್ದು ವಿಶ್ವದಾದ್ಯಂತದ 393 ವಿದ್ಯಾರ್ಥಿಗಳು ಇದರಲ್ಲಿ ಭಾಗವಹಿಸಿದ್ದರು. ಕೇವಲ 42 ಮಂದಿ ಬಂಗಾರ ಜಯಿಸುವಲ್ಲಿ ಯಶಸ್ವಿಯಾಗಿದ್ದಾರೆ. ಪ್ರತಿವರ್ಷ ಸೆಕೆಂಡರಿ ಸ್ಕೂಲ್‌ನ ಮಕ್ಕಳಿಗಾಗಿ ಈ ಫಿಸಿಕ್ಸ್ ಓಲಿಂಪಿಯಾಡ್ ಆಯೋಜನೆಗೊಳಿಸಲಾಗುತ್ತದೆ. ಥಿಯರಿ ಮತ್ತು ಪ್ರಾಯೋಗಿಕ ಸ್ಪರ್ಧೆಗಳನ್ನು ಇದು ಒಳಗೊಂಡಿರುತ್ತದೆ. ಭಾರತದ ಐವರು ಮಕ್ಕಳನ್ನು ಹೋಮಿ ಬಾಬಾ ಸೆಂಟರ್ ಕಠಿಣ ಆಯ್ಕೆ ಪ್ರಕ್ರಿಯೆಯ ಬಳಿಕ ಆರಿಸಿ ಸ್ಪರ್ಧೆಗೆ ಕಳುಹಿಸಿಕೊಟ್ಟಿತ್ತು.

ದೇಶದ ಸುರಕ್ಷತೆಗಿಂತ ಮತಬ್ಯಾಂಕ್ ರಾಜಕಾರಣವೇ ಮುಖ್ಯವಾಯಿತೇ?

➤➤ 1 ನೇ ಪುಟದಿಂದ

ವಾಪಾಸು ಕಳಿಸಬೇಕು ಎನ್ನುವ ನಿರ್ಣಯಕ್ಕೆ ಬರಲಾಯಿತು. ಅದರಂತೆ ಆಸ್ಸಾಮಿನ ಭಾರತೀಯ ನಾಗರಿಕರನ್ನು ಗುರುತಿಸಿ 1951ರಿಂದ ಜಾರಿಯಲ್ಲಿದ್ದ ನ್ಯಾಶನಲ್ ರಜಿಸ್ಟರ್ ಆಫ್ ಸಿಟಿಜನ್ಸ್-ಎನ್‌ಆರ್‌ಸಿಯನ್ನು ಪರಿಷ್ಕರಿಸುವ ಕಾರ್ಯ ಈ ಒಪ್ಪಂದದಂತೆ ನಡೆಯಬೇಕಿತ್ತು. ಈ ಹಿಂದೆ 1951ರ ಜನಗಣತಿಯ ಆಧಾರದ ಮೇಲೆ ಆಸ್ಸಾಮಿನ ಎನ್‌ಆರ್‌ಸಿಯನ್ನು ರಚಿಸಲಾಗಿತ್ತು. ಆದರೆ ರಾಜಕೀಯ ಹಿತಾಸಕ್ತಿಯ ಕೊರತೆ, ಮತಬ್ಯಾಂಕ್ ರಾಜಕಾರಣದ ಪರಿಣಾಮ ಆಸ್ಸಾಂ ಆಕಾರ್ಡ್ ತನ್ನ ಆಶಯದಂತೆ ಜಾರಿಗೆ ಬರಲೇ ಇಲ್ಲ. ಈಗ 24 ಮಾರ್ಚ್ 1971ರ ದಿನಾಂಕವನ್ನೇ ಏಕೆ ಆರಿಸಿದ್ದು ಎನ್ನುವ ಪ್ರಶ್ನೆ ಬರಬಹುದು, ಕಾರಣ 26 ಮಾರ್ಚ್ 1971ರಂದು ಬಾಂಗ್ಲಾದೇಶ ಸ್ವಾತಂತ್ರ್ಯವನ್ನು ಘೋಷಿಸಿಕೊಂಡಿತ್ತು.

ಈ ನಡುವೆ ಅಕ್ರಮ ವಲಸೆಯ ವಿರುದ್ಧ ಆಸ್ಸಾಮಿನಲ್ಲಿ ಕಳೆದ ಅನೇಕ ದಶಕಗಳಿಂದ ಆಂದೋಲನಗಳು ನಡೆದವು, ಅನೇಕ ಸರ್ಕಾರಗಳು ಬಂದು ಹೋದವು, ಆದರೆ ಯಾರೂ ಈ ವಿಷಯವನ್ನು ಗಂಭೀರವಾಗಿ ಪರಿಗಣಿಸಲೇ ಇಲ್ಲ. ವಿದ್ಯಾರ್ಥಿ ಸಂಘಟನೆಯ ಮೂಲಕ ಬಾಂಗ್ಲಾ ಅಕ್ರಮ ವಲಸಿಗರ ವಿರುದ್ಧ ಹೋರಾಟ ನಡೆಸಿ ಅಧಿಕಾರಕ್ಕೆ ಬಂದ ಆಸ್ಸಾಂ ಗಣ ಪರಿಷತ್ ಸರ್ಕಾರವೂ ಸಹ ಅಧಿಕಾರಕ್ಕೆ ಬಂದ ನಂತರ ಅಕ್ರಮ ವಲಸೆ ತಡೆಯುವ ಕೆಲಸವನ್ನು ಗಂಭೀರವಾಗಿ ಪರಿಗಣಿಸಲೇ ಇಲ್ಲ. ಅಷ್ಟರಲ್ಲಿ ಇದು ಒಂದು ರಾಜಕೀಯ ವಿಷಯವಾಗಿ ಬದಲಾಗಿತ್ತು. ಅಕ್ರಮ ವಲಸೆ ಬಂದ ಬಾಂಗ್ಲಾದೇಶಿ ಮುಸ್ಲಿಮರು ವೋಟ್ ಬ್ಯಾಂಕ್ ಆಗಿ ತಯಾರಾಗಿದ್ದರು. ತಥಾಕಥಿತ ಸೆಕ್ಯುಲರ್ ಪಕ್ಷಗಳು ಅವರನ್ನೇ ಬಲೈಸತೊಡಗಿದವು. ಆಸ್ಸಾಂ ಯುನೈಟೆಡ್ ಡೆಮಾಕ್ರಾಟಿಕ್ ಫ್ರಂಟ್ ಎನ್ನುವ ಪಕ್ಷ ಸ್ಥಾಪಿಸಿದ ಬದುದ್ದೀನ್ ಅಜಲ್ ಮುಸ್ಲಿಂ ಮತಗಳನ್ನು ಕ್ರೋಢೀಕರಿಸಿ ಆಸ್ಸಾಮಿನ ಓರ್ವ ಪ್ರಬಲ ರಾಜಕೀಯ ಶಕ್ತಿಯಾಗಿ ಬೆಳೆದ.

ಗಮನಿಸಬೇಕಾದ ಅಂಶವೆಂದರೆ, ಆಸ್ಸಾಮಿಗೆ ಅಕ್ರಮ ವಲಸೆ ಬಂದವರ ಸಂಖ್ಯೆ ಒಂದಿಷ್ಟು ಸಾವಿರವಲ್ಲ, ಕೋಟಿಯನ್ನು ಮೀರುತ್ತದೆ. ಹೀಗೆ ಬಂದವರು ಉಳಿದ ರಾಜ್ಯಗಳಿಗೂ ಹರಡಿ ಹೋಗಿದ್ದಾರೆ. ಒಂದು ಅಂದಾಜಿನ ಪ್ರಕಾರ ಆಸ್ಸಾಮಿನಲ್ಲೇ 40 ರಿಂದ 50 ಲಕ್ಷ ಅಕ್ರಮ ವಲಸಿಗರಿದ್ದಾರೆ. ಆಸ್ಸಾಮಿನ ಜನಸಂಖ್ಯೆ 3.29 ಕೋಟಿಯಲ್ಲಿ ಇದು ದೊಡ್ಡ ಭಾಗ.

66

ಇತ್ತೀಚೆಗೆ ಬೆಂಗಳೂರು ವಿಮಾನ ನಿಲ್ದಾಣದಲ್ಲಿ ಭಾರತದ ಪಾಸ್‌ಪೋರ್ಟ್ ಹಿಡಿದು ದುಬೈಗೆ ಹೊರಟಿದ್ದ ಬಾಂಗ್ಲಾದೇಶಿ ಪ್ರಚಿಯನ್ನು ವಿಮಾನ ನಿಲ್ದಾಣ ಸುರಕ್ಷಾ ಅಧಿಕಾರಿಗಳು ಬಂಧಿಸಿದರು. ಆತ ಅನುಮಾನಾಸ್ಪದವಾಗಿ ಚೆಕ್ ಇನ್ ಆಗಲು ಯತ್ನಿಸಿದ್ದ ನಂತರ ವಿಚಾರಣೆಯಲ್ಲಿ ಕಂಡುಬಂದ ಸತ್ಯ ಗಾಬರಿ ಹುಟ್ಟಿಸುವಂಥದ್ದು. ಬಾಂಗ್ಲಾದೇಶದ ಹಬಿಂಗ್ಜ್ ಪ್ರದೇಶದ ಇಕ್ಬಾಲ್ ಹುಸೇನ್ ರಿಪೋನ್ ಹೆಸರಿನ ಆತ ಎರಡೂವರೆ ವರ್ಷಗಳ ಹಿಂದೆ ಪಶ್ಚಿಮ ಬಂಗಾಳಕ್ಕೆ ನುಸುಳಿದ್ದ. ಅಲ್ಲಿ 6 ತಿಂಗಳು ನೆಲೆಸಿದ ಆತ ನಂತರ ಒಂದು ಕಾರ್ಮಿಕರ ಗುಂಪಿನೊಂದಿಗೆ 2017ರಲ್ಲಿ ಬೆಂಗಳೂರಿಗೆ ವಲಸೆ ಬಂದ. ಇಲ್ಲಿ ಬಸವೇಶ್ವರನಗರದ ಬೆವ್ ಎಲ್ ಲೇಔಟ್‌ನಲ್ಲಿ ನೆಲೆಸಿ ಕಟ್ಟಡ ನಿರ್ಮಾಣ ಕಾರ್ಮಿಕರೊಂದಿಗೆ ಕೆಲಸ ಮಾಡತೊಡಗಿದ. ಆತನಲ್ಲಿ ಪಾಸ್‌ಪೋರ್ಟ್ ಅಲ್ಲದೇ ಮತದಾರ ಗುರುತಿನ ಚೀಟಿ, ಆಧಾರ್ ಚೀಟಿ ಎಲ್ಲವೂ ಇತ್ತು. ಓರ್ವ ದಲ್ಲಾಳಿಗೆ 80 ಸಾವಿರ ರೂ ಕೊಟ್ಟು ಈ ಎಲ್ಲ ದಾಖಲೆಗಳನ್ನು ಪಡೆದಿದ್ದಾಗ ಆತ ವಿಚಾರಣೆಯಲ್ಲಿ ಬಾಯಿಬಿಟ್ಟಿದ್ದಾನೆ. ಈಗ ಕಾರ್ಮಿಕ ವೀಸಾ ಪಡೆದು ದುಬೈಗೆ ಹೋಗುವವನಿದ್ದ. ಇಂತಹ ಎಷ್ಟು ಸಾವಿರ ಅಕ್ರಮ ಬಾಂಗ್ಲಾ ನಾಗರಿಕರಿದ್ದಾರೋ ರಾಜ್ಯದಲ್ಲಿ?

99

ಹಾಗಾದರೆ ನಿರಾಶ್ರಿತ ಹಿಂದುಗಳು ಎಲ್ಲಿ ಹೋಗಬೇಕು?

'ಬಾಂಗ್ಲಾ ಅಕ್ರಮ ವಲಸಿಗರನ್ನು ಮಾನವೀಯತೆಯ ದೃಷ್ಟಿಯಿಂದ ನೋಡಬೇಕು. ಅವರನ್ನು ವಾಪಾಸು ಕಳಿಸದೇ ದೇಶದ ನಾಗರಿಕತ್ವ ನೀಡಬೇಕು. ಅವರ ಮಾನವೀಯ ಹಕ್ಕನ್ನು ಗೌರವಿಸಬೇಕು' ಇತ್ಯಾದಿಯಾಗಿ ಮಾನವ ಹಕ್ಕನ್ನು ಪ್ರತಿಪಾದಿಸುವ ತಥಾಕಥಿತ ಪ್ರಗತಿಪರರು ಭಾಷಣ ಮಾಡುತ್ತಾರೆ. ಆದರೆ ಅವರಿಗೆ ನುಸುಳಿಕೋರರ ದೌರ್ಜನ್ಯ ಹಿಂಸೆಗೆ ಬಲಯಾದ ಆಸ್ಸಾಮಿಗರ ಮಾನವ ಹಕ್ಕುಗಳು ಕಾಣುವುದಿಲ್ಲ. 'ನುಸುಳಿಕೋರ ಬಾಂಗ್ಲಾ ಮುಸ್ಲಿಮರನ್ನು ವಾಪಾಸು ಕಳುಹಿಸುವುದಾದರೆ ಬಾಂಗ್ಲಾದೇಶ ಮತ್ತು ಪಾಕಿಸ್ತಾನದಿಂದ ನಿರಾಶ್ರಿತರಾಗಿ ಬಂದ ಹಿಂದೂಗಳನ್ನೂ ವಾಪಾಸು ಕಳುಹಿಸಬೇಕು' ಎಂದೂ ವಾದ ಮಾಡುತ್ತಾರೆ. ದೌರ್ಭಾಗ್ಯವೆಂದರೆ ಈ ದೇಶಗಳಲ್ಲ ಬಹುಸಂಖ್ಯಾತ ಮುಸಲ್ಮಾನ ಮೂಲಭೂತವಾದಿಗಳ ದೌರ್ಜನ್ಯಕ್ಕೆ ಬಲಯಾಗಿ ನಿರಾಶ್ರಿತರಾದವರಿಗೂ ಹಾಗೂ ಅಕ್ರಮ ನುಸುಳಿಕೋರರಿಗೂ ನಡುವಿನ ವ್ಯತ್ಯಾಸ ಈ ಮಾನವ ಹಕ್ಕು ಹೋರಾಟದವರಿಗೆ ತಿಳಿದಿಲ್ಲ. ಮುಸ್ಲಿಮರಿಗೆ ಪ್ರತ್ಯೇಕ ದೇಶ ಬೇಕು ಎನ್ನುವ ಕಾರಣಕ್ಕೆ 1947ರಲ್ಲಿ ಭಾರತದ ವಿಭಜನೆಯಾಗಿದ್ದು ಇವರಿಗೆ ಮರೆತು ಹೋಗಿದೆ. ಹಾಗಾದರೆ ಈ ದೇಶಗಳಲ್ಲ ಅಲ್ಪಸಂಖ್ಯಾತರಾಗಿರುವ ಹಿಂದೂಗಳು ಬಹುಸಂಖ್ಯಾತರ ದೌರ್ಜನ್ಯದಿಂದ ನಿರಾಶ್ರಿತರಾದರೆ ಭಾರತವಲ್ಲದೇ ಬೇರೆಲ್ಲ ಹೋಗಬೇಕು?

ಇಂತಹ ಬಾಂಗ್ಲಾ ವಲಸಿಗರೇ ಬಹುಸಂಖ್ಯಾತರಾಗಿರುವ ಕೋಕ್ರಾಚೂರ್ ಜಿಲ್ಲೆಯಲ್ಲಿ 2012ರಲ್ಲಿ ಹಿಂಸಾಚಾರ ಭುಗಿಲೆದ್ದಿತು. ಅಕ್ರಮ ವಲಸಿಗರ ದೌರ್ಜನ್ಯ ಹಿಂಸಾಚಾರದಿಂದ ಇಲ್ಲಿನ ಮೂಲ ನಿವಾಸಿಗಳು ತಮ್ಮ ಜಮೀನು ಮನೆಮಠಗಳನ್ನು ಬಿಟ್ಟು ಪಲಾಯನಗೈಯಬೇಕಾಯಿತು. ಅವರು ಇಂದು ನಿರಾಶ್ರಿತರ ಶಿಬಿರಗಳಲ್ಲಿ ವಾಸ ಮಾಡುವಂತಾಗಿದೆ, ಅವರ ಭೂಮಿ ಅಕ್ರಮ ವಲಸಿಗರ ಕೈವಶವಾಗಿದೆ.

ಈ ಹಿನ್ನೆಲೆಯಲ್ಲಿ ಆಸ್ಸಾಂ ಸನ್‌ಮಿಲಿತ ಹವಾಸಂಘ ಎನ್ನುವ ಸಂಘಟನೆ ಸರ್ವೋಚ್ಚ ನ್ಯಾಯಾಲಯದಲ್ಲಿ ಸಾರ್ವಜನಿಕ ಹಿತಾಸಕ್ತಿ ಅರ್ಜಿಯನ್ನು ಸಲ್ಲಿಸಿ '1 ಜನವರಿ 1966ರಿಂದ 24 ಮಾರ್ಚ್ 1971ರವರೆಗೆ ಆಸ್ಸಾಮಿಗೆ ವಲಸೆ ಬಂದವರನ್ನು ಗುರುತಿಸಬೇಕು ಮತ್ತು ಅವರ ಹೆಸರನ್ನು ಮತದಾರರ ಪಟ್ಟಿಯಿಂದ ಕೈಬಿಡಬೇಕು' ಎಂದು ಕೇಳಿಕೊಂಡಿತು. ಈ ಮೊಕದ್ದಮೆಯ ವಿಚಾರಣೆ ನಡೆಸಿದ ಸರ್ವೋಚ್ಚ ನ್ಯಾಯಾಲಯ ತನ್ನ 17 ಡಿಸೆಂಬರ್ 2014ರಂದು 'ಎನ್‌ಆರ್‌ಸಿಯನ್ನು ಪರಿಷ್ಕರಿಸಬೇಕು ಮತ್ತು ಎನ್‌ಆರ್‌ಸಿ ಪರಿಷ್ಕರಣೆ ನರ್ವೋಚ್ಚ ನ್ಯಾಯಾಲಯದ ಮೇಲ್ವಿಚಾರಣೆಯಲ್ಲಿ ನಡೆಯಬೇಕು' ಎಂದು ಆದೇಶಿಸಿತು.

ಈ ಆದೇಶದಂತೆ ಫೆಬ್ರವರಿ 2015ರಿಂದ ಡಿಸೆಂಬರ್ 2017ರ ವರೆಗೆ ನಡೆದ ಎನ್‌ಆರ್‌ಸಿ ಪರಿಷ್ಕರಣೆಯ ಪ್ರಾಥಮಿಕ ಪಟ್ಟಿಯನ್ನು ಜನವರಿ 2018ರಂದು ಬಿಡುಗಡೆ ಮಾಡಲಾಯಿತು. ಅದರ ಪ್ರಕಾರ ರಾಜ್ಯದ 3.29 ಕೋಟಿ ಜನಸಂಖ್ಯೆಯ ಪೈಕಿ 1.9 ಕೋಟಿ ಜನರು ಮಾತ್ರ ತಮ್ಮ ಪೌರತ್ವ ಸಾಬೀತು ಪಡಿಸಿದ್ದರು. ನಂತರ ಎರಡನೇ ಪರಿಷ್ಕೃತ ಪಟ್ಟಿಯನ್ನು ಜುಲೈ 2018ರಲ್ಲಿ ಬಿಡುಗಡೆ ಮಾಡಲಾಯಿತು. ಇದರಲ್ಲಿ ಎನ್‌ಆರ್‌ಸಿಯಲ್ಲಿ ಸೇರ್ಪಡೆಗಾಗಿ ಅರ್ಜಿ ಸಲ್ಲಿಸಿದ್ದ 40 ಲಕ್ಷ ಜನರು ತಮ್ಮ ಪೌರತ್ವವನ್ನು ಸಾಬೀತುಪಡಿಸಲು ವಿಫಲರಾಗಿದ್ದಾರೆ. ಇಲ್ಲಿ ಗಮನಿಸಬೇಕಾದ ಅಂಶವೆಂದರೆ ದಶಕಗಳ ಹಿಂದೆ ಅಕ್ರಮ ವಲಸೆ ಬಂದು ಇಲ್ಲಿ ನೆಲೆಯಾದವರು ರೇಶನ್ ಕಾರ್ಡ್, ಮತದಾರ ಚೀಟಿ, ಪಾಸ್‌ಪೋರ್ಟ್ ಮೊದಲಾದ ಒಂದಿಲ್ಲೊಂದು ದಾಖಲೆಗಳನ್ನು ಪಡೆದುಕೊಂಡು ದೇಶದ ನಾಗರಿಕರ ಮಾನ್ಯತೆ ಪಡೆದುಕೊಂಡು ಬಿಟ್ಟಿರುತ್ತಾರೆ. ಒಂದಿಷ್ಟು ಜನರು ಉಳಿದ ರಾಜ್ಯಗಳಿಗೂ ವಲಸೆ ಹೋಗಿದ್ದಾರೆ. ಇವೆಲ್ಲದರ ನಡುವೆ 40 ಲಕ್ಷಕ್ಕೂ ಹೆಚ್ಚಿನ ಜನರು ಅಕ್ರಮ ನಿವಾಸಿಗಳೆಂದು ಕಂಡುಬಂದಿರುವುದು ಸಮಸ್ಯೆಯ ಗಂಭೀರತೆಯನ್ನು ಎತ್ತಿ ತೋರಿಸುತ್ತದೆ.

ಮತಬ್ಯಾಂಕ್ಗೆ ಬಲಿಯಾಗದಿರಲಿ ದೇಶದ ಸುರಕ್ಷತೆ

ಇಷ್ಟು ದೊಡ್ಡ ಸಂಖ್ಯೆಯಲ್ಲಿ ಅಕ್ರಮ ವಲಸಿಗರು ದೇಶದ ನಾಗರಿಕತ್ವವನ್ನು ಪಡೆದುಕೊಂಡಿರುವುದು ರಾಷ್ಟ್ರೀಯ ಸುರಕ್ಷತೆಗೆ ಒಂದು ಗಂಭೀರ ಸವಾಲಾಗಿದೆ. ಆದರೆ ದುರಂತವೆಂದರೆ ಮುಸ್ಲಿಂ ಮತಬ್ಯಾಂಕ್ ಮೇಲೆ ಕಣ್ಣಿಟ್ಟಿರುವ ರಾಜಕೀಯ ಪಕ್ಷಗಳು ದೇಶದ ಸುರಕ್ಷತೆಗಿಂತ ಅಕ್ರಮ ವಲಸಿಗರನ್ನು ಓಲೈಸುವುದಕ್ಕೆ ಮುಂದಾಗಿವೆ. 2005ರಲ್ಲಿ ಪಶ್ಚಿಮ ಬಂಗಾಳದಲ್ಲಿ ಬಾಂಗ್ಲಾದೇಶದ ಅಕ್ರಮ ವಲಸಿಗರು ಸೇರಿರುವ ಕುರಿತು ಸಂಸತ್ತಿನಲ್ಲಿ ದನಿ ಎತ್ತಿದ್ದ ಮಮತಾ ಬ್ಯಾನರ್ಜಿ ಇಂದು ಇದೇ ಅಕ್ರಮ ವಲಸಿಗರ ಪರ ಬ್ಯಾಟಿಂಗಿಗೆ ಇಳಿದಿದ್ದಾರೆ. ಮಾಜಿ ಪ್ರಧಾನಿಗಳಾದ ದೇವೇಗೌಡರೂ ಅವರ ಪರ ನಿಂತಿದ್ದಾರೆ!! ಇವರಿಗೆ ಮುಸ್ಲಿಂ ಓಲೈಕೆಗಿಂತ ದೇಶದ ಸುರಕ್ಷತೆಯೇ ಕಡೆಯಾಯಿತೇ?

ಇವತ್ತು ಬಾಂಗ್ಲಾ ನುಸುಳಿಕೋರರು ಕೇವಲ ಆಸ್ಸಾಮಿಗೆ ಸೀಮಿತವಾಗಿಲ್ಲ. ದೇಶದಲ್ಲೆಡೆ ಹರಡಿದ್ದಾರೆ. ಬೆಂಗಳೂರಿನಲ್ಲೇ ಸಾವಿರಾರು ಬಾಂಗ್ಲಾ ನಾಗರಿಕರು ನೆಲೆಸಿದ್ದಾರೆ, ರೇಶನ್ ಕಾರ್ಡ್, ಆಧಾರ್ ನಂಬರ್ ಪಡೆದಿದ್ದಾರೆ ಎಂದು ಅನೇಕ ಸುದ್ದಿವಾಹಿನಿಗಳ ಕುಟುಕು ಕಾರ್ಯಾಚರಣೆ ನಡೆಸಿ ವರದಿ ಮಾಡಿದ್ದವು. ಬೆಂಗಳೂರಿನ ಕಸ ನಿರ್ವಹಣೆ, ಗುಜರಿ ಅಂಗಡಿಗಳಿಂದ ಹಿಡಿದು ಮಲೆನಾಡಿನ ಕಾಫಿ ತೋಟಗಳಲ್ಲೂ ಬಾಂಗ್ಲಾ ನುಸುಳಿಕೋರರು ಕೆಲಸ ಮಾಡುತ್ತಿರುವ ಕುರಿತು ಅನೇಕ ವರದಿಗಳು ನಮ್ಮ ಮುಂದಿವೆ.

ಆಸ್ಸಾಮಿನ ಎನ್‌ಆರ್‌ಸಿ ನುಸುಳಿಕೋರರನ್ನು ಗುರುತಿಸದರೂ 30-40 ವರ್ಷಗಳಿಂದ ಇಲ್ಲೇ ವಾಸವಾಗಿರುವ ಅವರನ್ನು ವಾಪಾಸು ಬಾಂಗ್ಲಾದೇಶಕ್ಕೆ ಕಳುಹಿಸಲು ಸಾಧ್ಯವೇ? ಎನ್ನುವುದು ದೇಶದ ಮುಂದಿರುವ ಪ್ರಶ್ನೆ. ಮೊದಲ ಹೆಜ್ಜೆಯಾಗಿ ಅಂಥವರನ್ನು ಮತದಾರರ ಪಟ್ಟಿಯಿಂದ ತೆಗೆಯಬಹುದು. ಆಸ್ಸಾಮಿನ ನಂತರ ನಮ್ಮಲ್ಲೂ ಎನ್‌ಆರ್‌ಸಿ ಪಟ್ಟಿ ತಯಾರಾಗಬೇಕು ಎಂದು ಪಶ್ಚಿಮ ಬಂಗಾಳ, ದೆಹಲಿ, ಬಿಹಾರ, ಮಹಾರಾಷ್ಟ್ರ, ಮಧ್ಯಪ್ರದೇಶ ಮೊದಲಾದ ರಾಜ್ಯಗಳಲ್ಲೂ ದನಿ ಏಳುತ್ತಿದೆ. ಇವೆಲ್ಲ ರಾಜ್ಯಗಳಷ್ಟೇ ಅಲ್ಲದೇ ದಕ್ಷಿಣದ ಎಲ್ಲ ರಾಜ್ಯಗಳಲ್ಲೂ ಅಕ್ರಮ ನುಸುಳಿಕೋರರು ಸೇರಿದ್ದಾರೆ. ಆದರೆ ಎನ್‌ಆರ್‌ಸಿಗೆ ತಗಾದೆ ತೆಗೆದಿರುವ ಅಧಿಕಾರದಾಹಿ ರಾಜಕೀಯ ನಾಯಕರ ಸ್ವಾರ್ಥಕ್ಕೆ ದೇಶದ ಹಿತ ಬಲಿಯಾಗದಿರಲಿ.

- ಸಮಾಜಕ್ಕೆ ಏನೂ ಕೊಡದೆ ಅದರಿಂದ ಕೇವಲ ಪಡೆಯುತ್ತಾ ಹೋದರೆ ಅದು ದುರ್ಬಲವಾಗುತ್ತದೆ. ಆದ್ದರಿಂದ ಸಮಾಜಕ್ಕೆ ಸಲ್ಲಿಸಬೇಕಾದುದು ಪ್ರತೀ ವ್ಯಕ್ತಿಯ ಆದ್ಯ ಕರ್ತವ್ಯ.
- ಫಲಪಡೆಯುವುದಕ್ಕಿಂತ ಅದರಡಗಿನ ಪ್ರಯತ್ನವೇ ದೊಡ್ಡದು.

- ಪಂಡಿತ ದೀನದಯಾಳ ಉಪಾಧ್ಯಾಯ

**ಓದುಗರೇ ಗಮನಿಸಿ**

ಪುಂಗವದ ಹೊಸ ಚಂದಾದಾರರಾಗಲು ಮತ್ತು ಚಂದಾ ನವೀಕರಣ ಮಾಡುವವರು ಕೆಳಗಿನ ವಿಳಾಸಕ್ಕೆ ಸಂಪರ್ಕಿಸಿ:
ಪುಂಗವ, #74, ರಂಗರಾವ್ ರಸ್ತೆ, ಶಂಕರಪುರಂ, ಬೆಂಗಳೂರು-560 004. ಮೊಬೈಲ್: 97391 83021